

ع. ۰ غ "تسليم"

# وَجُودِ جَوْدِ دَرِيَا

[شاعري]





# سوره سنڌي ادب



صاحب خان سوره ميرائي

Cell No: 0344 3919786

0300 3404488





جن (ج) ۱۰  
نور د یار ۱۰

hindi





وَجُودِ جو درياھ

# وَجُودِ جو درياھ

[شاعري]

عبدالغفار ”تبسم“



مرک پبليڪيشن ڪراچي

2023 ع



ڪتاب نمبر: 179

حق ۽ واسطا اداري وٽ محفوظ

|                |                    |
|----------------|--------------------|
| ڪتاب:          | وجود جو درياھ      |
| موضوع:         | شاعري              |
| شاعر:          | عبدالغفار تبسم     |
| مرتب:          | عبيد ڪٽپر          |
| ڪمپوزنگ:       | امر ميراڻي         |
| ٽائٽل لي آئوٽ: | زين ڪمپيوٽرس ڪراچي |
| ڇاپو:          | پهريون             |
| مهينو، سال:    | جولاءِ 2023 ع      |
| تعداد:         | پنج سئو            |
| ڇپائيندڙ:      | مرڪ پبليڪيشن ڪراچي |



Published By: Murk Publication Karachi  
Office: Room No 319/320 3rd Floor Sabir manzil 98  
Behind Gul Plaza Marston Road Karachi  
[murk.publication@gmail.com](mailto:murk.publication@gmail.com)  
[murtazalaghari64@gmail.com](mailto:murtazalaghari64@gmail.com)  
021-32772494  
03005182494

ملھ: 500 روپيا

ڪتابن ملڻ جا هنڌ:

مرڪ پبليڪيشن ڪراچي، ڪانپاواڙ ٻوڪ شاپ اردو بازار ڪراچي  
سمبارا ڪتاب گهر حيدرآباد، عزيز ڪتاب گهر سکر  
پيڪاڪ ڪتاب گهر لاڙڪاڻو، رابيل ڪتاب گهر لاڙڪاڻو  
دانيال ڪتاب گهر حيدرآباد، عاجز منگي سانگهڙ  
سوچ ڪتاب گهر دادو، مدني بڪ شاپ دادو  
تھذيب بڪ اسٽور خيرپور ميرس، ٿر ڪتاب گهر مٺي  
سليمان ڪتاب گهر نواب شاھ، پريتم قاضي نواب شاھ



## ارپنا

ڪهاڻي وڌي داستان ٿي رهي آ،  
جنونيت لڳي ٿو جوان ٿي رهي آ،  
هيءَ ڏڪندڙ دنيا، هاڻي ٽڪجي رڙهي ٿي،  
جهوني منطقن ڏانهن، روان ٿي رهي آ.  
(ع.غ. تبسم)

ويهينءَ ۽ ايڪيهين صديءَ جي گهري مطالع بعد اها ڄاڻ پئي ٿي ته، ويهين صديءَ جي عالمي جنگن بعد، هيٺئر ايڪيهينءَ صدي شايد آڳاٽي، اونداهي ۽ ارتقائي دور بعد جيئن ڏاندن گهوڙن جي گوئين ۾ هڪ مقرر حد تي پهچي (Turning Point) وري جيئن شروعات ڏانهن موت ڪبي آهي ته موجوده سفاڪين، وحشتن، بي شناسين، بي حياتين، اره زورائين ۽ فسطائيت جي ٻيهر عالمي تسلط جي وڌندڙ رجحانن، لاڙن، ارادن کي پسي، مؤرخ يا محقق، اڳڪٿيون ڪندڙ اها اڳڪٿي ڪري اندازا هڻي سگهن ٿا ته ائتمي سگهون حاصل ڪرڻ بعد هيءَ دنيا هيٺئر انهن ايتن بمن کي دنيا ۾ آزمائڻ جي تجربن لاءِ آڻي آهي، ۽ عالمي سامراجي قوتون انهن سامراجي ۽ فاشسٽ ارادن کي پنهنجن منشائن موجب، ٽولا ٽولا ڪري، انهن کي نيتو جهڙن معاهدن ۾ ورهائي، جنهن جو عالمي قوتن مهاياري جنگ ويل ٿي بنياد رکي ڇڏيا هئا.

دنيا جا تواريخ دان، آسماني علمدان ۽ سائنسدان هن ايڪيهين صديءَ کي پلي ڪيئن به بيان ڪن پر هڪ دنيا جي امن پسند شاعر جي ٽولي سان نبست هئڻ ڪري، هن ايڪيهين صديءَ جي ڏاڍ، ڏمر، ڏوهن،



سفاڪين، وحشتن، بيشناسن جي، ڏينھون ڏينھن وڌندڙ بربريت جي رفتار ڀڃي، پوري اعتماد سان چئي سگھي ٿو ته هي مڱي ڀريل دنيا ھينئر گوءِ جي حدف کي ھٿ لائي واپس پنھنجي اونداهين دور ڏانھن ورڻ ٿي چاھي، شايد دنيا يا ته فرعونن شدادن، نمرودن، زارن، رومن شھنشاھيت ڏانھن واپس سنر جو يا اڃان ان کان به اڻ ڳڻيا سال پوئتي بگ بئنڊنگ (Big bang) جو پڇ پڇ ڀري وري ڪنھن نئين (Super big bang) کي اوڳاچڻ چاھي ٿي.

جاڳرتائن ۽ انساني ترقي جي عالمي دعوائن ھوندي سماجن جي سجاڳين جون ھامون ھڻندڙ دنيا ۾ جمال خوشونگي ۽ ارشد شريف جي دليرين سان، ڳيا ڳيا ٿيل لاشن کي پسڻ کانپوءِ، دنيا جي وڌندڙ فسطائيت کي مدِ منظر رکندي ھن ڪتاب جي اڀرنا، پنھنجي مخلوق الحال ڌرتي ۽ ڌرتيءَ واسين جي سڪن، سلامتين جي خواهشن ۽ دعائن جي نانءُ ڪريان ٿو.

-ع.غ "تبسم"



## فهرست

- پبلشر نوت: 06 مرتضيٰ لغاري
- مهاڳ: ادب قوم جي ساڃاهه جو قدردان شاعر. عزيز قاسماڻي 07
- آمهاڳ: تبسم صاحب جو شاعر اڻواڪائونٽ! خليق ڀڳهيو 13
- ڪهاڻي وڌي داستان ٿي رهي آهي انعام شيخ 24
- پنهنجي پاران: پلٽ پايو سچ آچيندي لهج مران ع. غ تبسم 27
- شاعري 33



## پبلشر نوٽ

عبدالغفار ”تبسم“ جي شخصيت ڪنهن به تعارف جي محتاج نه رهي آهي، جيتوڻيڪ باذوق، باشعور علمي ادبي حلقن، موسيقيءَ سان چاهه رکندڙ ماڻهن، شاعريءَ جي پڙهندڙن وٽ سگهاري سڃاڻپ سندس شاعري آهي، نه رڳو ايترو پر سندس نثر به ڪمال جو آهي، هن سڄي زندگي ادب کي ڏني آهي. خاص طور تي سندس شاعري جو حوالو ايترو ته سگهارو آهي جو پراڻي ته سندس پرستار آهي ئي پر نئين ته ۾ به مقبول رهيو آهي. مختلف راڳين جي آواز ۾ سندس شاعري هنڌ ۽ سنڌ جي شهرن توڙي بهراڙين ۾ گهڻي ٻڌي وڃي ٿي. اهو ئي سبب آهي جو استاد بخاريءَ کان پوءِ کيس عوامي شاعر طور مڃيو وڃي ٿو.

ع. غ تبسم جيتوڻيڪ سنڌ جي ننڍڙي شهر نئين ديڙي سان تعلق رکي ٿو پر سندس شخصيت علمي ادبي حوالي سان جڳ مشهور آهي. تبسم صاحب نه رڳو خوبصورت شاعر ۽ نثر نويس آهي، پر سندس شخصيت پڻ باڪمال جي آهي. ساڻس ڪچري جو لطف ايترو آشنا ڪري ٿو جو دل پئي چوندي ته جيڪر سڄي حياتي گذر هجي.

عبدالغفار ”تبسم“ ڪيترن ئي ڪتابن جو خالق، لاتعداد گيتن جو شاعر، ۽ موسيقيءَ جو ڄاڻو آهي. سندس شاعري فني ۽ فڪري حوالي سان ته گهڻي پختي آهي پر تخيل ۾ ڪمال جي موسيقيت پڻ اٿس. سندس شاعريءَ جا شيدائي ٻڌندڙ ته آهن ئي پر ڳائيندڙ به ڳولائو رهيا آهن. تبسم صاحب جا ڪيترائي مقبول گيت جيڪي ڪيترن ئي راڳين پنهنجي پنهنجي ڪمپوزيشن ۾ بار بار ڳايا آهن، پر ڪڏهن به ورجاء محسوس نه ٿيو آهي. سندس شاعري ۾ ٻوليءَ جي پختگي، پراڻن اصولن ڪن سنڌي لفظ جو استعمال، سادو سلوٽو لهجو ئي سندس شاعريءَ جي خصوصيت آهي، جو عام ڳوٺاڻو به سندس تخيل کي سمجهي ۽ لطف ماڻي ٿو.

”وجود جو درياه“ ع. غ تبسم جو اهم شعري مجموعو آهي، جيتوڻيڪ ويجهي ماضيءَ ۾ سندس شعري مجموعو شايع نه ٿيو آهي، اُن ڪري ”وجود جو درياه“ تبسم صاحب ۽ سندس پرستارن وچ ۾ وڻي ختم ڪندو. يقينن هي شعري مجموعو پڙهندڙن کي پسند ايندو.



مهاڳ :

## ادب ۽ قوم جي ساڃاهه جو قدر دان شاعر

عزيز قاسماڻي

گُن فيڪون ڪان وٺي هن وقت تائين تاريخ گواهه آهي ته سنڌ ڌرتيءَ جو نالو سنڌ ئي رهيو آهي. ايتري وڏين ٻوڏن، طوفانن ۽ ڌارين جي حملن جي باوجود به سنڌ پنهنجي بقا جي جنگ ڪڏهن به هارائي ناهي. ڌارين جابرن جي حملن ۽ قدرتي آفتن ۾ سنڌ جي لباس تي دڙ ۽ لت ٿي آهي ته ان دڙ ۽ لت کي هتان جي آرٽسٽن اديبن، دانشورن، ڏاهن ۽ شاعرن پنهنجي اکين جي آب سان ڌوڻو آهي.

سنڌ خطي جي خمير جو فڪر پيار سونهن ۽ انسان دوستي آهي. اسان سڀني جو سرتاج ڪوٽاگر شاهه لطيف فڪر جو سهڻو سرجهار آهي، جو چوي ٿو:

سائين سدائين ڪرين مٿي سنڌ سُڪار  
دوست مٺا دلدار عالم سڀ آباد ڪرين.

— شاهه

اسين ته پوري عالم جا دعاڳا ۽ سيواگر آهيون. ڪڏهن به ڪنهن جي لاءِ مير نه رکيو آهي. هر ساهواري ۽ غير جاندار (صنم/پٿر) جي عزت ۽ پيار ڪيو آهي.

اسان سان هر دؤر ۾ ظالم صفت ٽولن ٺوڌ ڪيا آهن. اسان جي عزتن ۽ عظمتن جي ڇاڻيءَ کي ڇاڪ ڇاڪ ڪيو آهي.

اسان جي ننگن ۽ دنگن جي پيل جن به ڪئي آهي، اهي اسان جي نظر ۾ فطرت جي اصولن ۽ آدرشن موجب مهذب ناهن، جيڪي ننگ ۽ ناموس جا دشمن آهن انهن کي اسين مهذب نه ٿا سمجهون. ان سڄي ماضيءَ جي تلخ گهڙين لاءِ هي شعر ڪافي آهي.



دؤر ”سرمد“ ڪيترا آيا ڏکيا،  
گهوت ٿي گهاٽي گهڙيا آهيون اسان  
- سرمد

سنڌي ماڻهن هميشه پنهنجي بچاءَ واري جنگ وڙهي آهي، ڪڏهن به  
حملي آور نه ٿيا آهن.

سائين عبدالغفار ”تبسم“ اهڙن ئي ويساهه، ڀروسِي ۽ اعتبار کي  
ٽوڙڻ وارن ماڻهن لاءِ واضح چيو آهي ته تاريخ ۾ اسان سڪ، پيارُ  
پنهنجائپ ۽ پناهه جنهن کي به ڏني آهي، انهن راتاها هنيا آهن.

سڪ جي سوداگريءَ ۾ لتجي ويڃڻ کان پوءِ،  
گنج گل مان دل جي مڪڙي پتجي پوڻ کان پوءِ،  
اجڙڻ جو روح پرور منظر ته ڏس اچي،  
آءُ! ڏس ته آشيانو وڃ جي ڪرڻ کان پوءِ.  
- تبسم

اوهان تبسم سائين جي هن شعر سميت سموري شاعريءَ جو مطالعو  
ڪندؤ ته هن وٽ خيال پيش ڪرڻ جو لساني آهنگ پنهنجو آهي.  
جهڙي طرح ڪلاسيڪل شاعرن ۾ شاهه لطيف جو فني توڙي فڪري طور  
اسلوب پنهنجو اپنايل آهي. ڪلاسيڪل دؤر کان دؤر جديد تائين بيت  
توڙي وائي لکندڙن تي شاهه لطيف جو اثر نظر اچي ٿو. اهو اثر فن، فڪر ۽  
علم بيان جو آهي.

هن دؤر کي پرکجي ٿو ته اهڙا تخليقڪار تمام ٿورا آهن جن وٽ  
لکڻ جو ڌان، دڳ، پنڌ ۽ پيچرا پنهنجا آهن.  
علم بيان ۾ تبسم صاحب پنهنجي انداز جو شاعر آهي، هن جي  
پرسان پرسان به ڪوئي نه لکي سگهيو آهي، خيال کي اظهار وقت هن  
جي سچيتاڻپ ظاهر ٿي ٿئي.

قسمت جي تڙ کي ڪو آواز ناهي هوندو.  
پڻ ساهه جي ڪٽڻ کي ڪو آواز ناهي هوندو.  
همعصر، هم نشين تون، وڪ وڪ کي سنڀالي ڪڻ،  
ويستہ جي ويڃڻ کي ڪو آواز ناهي هوندو.





اگر آدرشي وقتن جون آئيندي کي سڌون جاڳيون،  
تہ پوءِ ايندڙ زمانن کي، ماضيءَ وارا وصف گهريا،  
جي جڳ اڳتي اصل نسلن تي، ڪائي کوجنا چاهي،  
تہ کيس صوفين ۽ سامين کي سڃڻ لڏ پڻ ڪشف گهريا.



دنيا جون ساريون حسناڪيون، رنگينيون، چهچتا تنهنجا،  
ديدن ۾ دلبرين واريون، ولهاريون، ولولا تنهنجا،  
توڪي چاهڻ کان پوءِ وارن سالن، منئن سيڪندن ۾،  
ڪنيل ساهن جو سُنهن مونکي، سدائين سلسلا تنهنجا.



لوڪن جي چهري جيان درد بہ چهرا ٿو گهري  
مون وارو شغل بہ وجدن جي لڏ سهر ٿو گهري  
چهرا تہ خود نمائين زور سان ڪسي ٿا وٺن،  
درد ڪيئن ڪنهن کي چوي، هو بہ اوهيرا ٿو گهري



دنيا جي سرحدن تي باهہ ٻرندڙ جنگ جا سورج!  
تون ٽرندين، يا وسامڻ لڏ اڃا توکي صديون گهرجن؟

اهو لکڻ جو انداز يا خيال کي پيش ڪرڻ جو ڏانءُ جيڪو  
معياري هجي فڪر جي رواجي انداز جو نہ هجي ۽ اثر پذير هجي، خيال  
شعور ۽ تصورن جي لباس ۾ پيش ٿيل تہ هجي پر خيال جي پيشڪاري  
بانسي نہ لڳي.

تخليقڪار جي پنهنجي اسلوب جي وڏي سڃاڻپ اها آهي تہ:  
شعر ٻڌڻ سان ٻوليءَ جي اُلت ايتري جداگانا آهي جو ٻڌندڙ سواءِ  
مقطع پڙهڻ جي اهو چئي ڏئي تہ هي شعر ع. غ. تبسم جو آهي.  
لساني حوالي سان تبسم سائينءَ جو شاعر اٿي اظهار ۾ اسم  
تصغير جو وڌيڪ استعمال ٿيل آهي.



شعر جي اندر خيال جو پيساخته ڀڻو ۽ اڇل موجود آهي.  
سندن شعر ۾ تشبيهن جو استعمال گهڻ مشاهدي واري شاعر  
طور ڏيک ڏيندڙ پاسبا آهن.

هن جي شاعري ۾ لفظ، منظر ۽ معنيٰ فطرت کي ويجهي کان  
ويجهو پيش ڪندا آهن ۽ انهن ۾ اوڀرائپ نه ملندي آهي ۽ فطرت جي  
منظرن جي عڪاسي آهي.

عبدالغفار تبسم پنهنجي قوم ۽ ادب سان ڪمٽيد آهي. قوم جي  
هر ڏکئي توڙي سڪئي حال ۾ قوم سان گڏ بيٺو رهيو آهي. مفاد تبديل  
ڪندڙ ماڻهن کي پسند نه ٿو رکي. هن دؤر جي ويساهه گهاتيون ڪندڙ  
ٽولن کي سڃاڻي ٿو ۽ پنهنجي تاريخي تسلسل کي سنڀالڻ جو ڌانءُ رکي  
ٿو. هڪ سچيت شاعر طور سڃاڻپ رکي ٿو.

هن ڪتاب ۾ جيڪي شاعراڻيون صنفون، اوائلي بيت، جديد  
بيت، دوها، نظم، غزل، نثري نظم، نثر اٿو نظم، قطعا شامل آهن. ان کان  
سواءِ اردو ۽ سنڌي ٻوليءَ ۾ شعر چيل آهن.

”اڙي زندگي“ هڪ اهڙو نثري نظم آهي، جنهن ۾ انسان جي  
داخلي توڙي خارجي احساسن تي آڌاريل جديد نظم جو شاهڪار نظم  
آهي. جنهن ۾ انسان جي مٽيءَ مان پيدائش کان وٺي ايندڙ زير و بائيٽ  
تصويرن کي پيش ڪيو ويو آهي، جنهن ۾ انسان اک ڇنڀ ۾ زمان ۽  
مڪان جون مسافتون طءُ ڪري وٺي ٿو.

جديد نظم جون فني توڙي فڪري گهرجون پوريون آهن. ”ڀڳت  
سنگهه ۽ اياز“، ”نڪور نظم“، ”رڳو ٿو سوچيندو وتان“ ۽ ٻيا ڪيترائي  
جديد نظم هن ڪتاب ۾ موجود آهن.

### نڪور نظم

هيل پڪو پيم ڪيو اٿم،  
ته پنهنجي حصي جا سارا  
سانوڻ سيارا  
وڪڻي



عالمي خيراتي ادارن کي اڀري ڇڏيا،

چو جو...

اهي هاڻي منهنجي ڪنهن به ڪم جا ناهن رهيا.

هن جديد نظم کي مڪمل پڙهڻ کان پوءِ اهو احساس جنم وٺي  
تو ته سنڌي قوم جتي رهي ٿي اتان پرپاسي وارا ماڻهو نڪ تي رومال ڏيئي  
گذري ٿا وڃن. آئون سمجهان ٿو ته ان گندگي جو ذميوار هتان جو عوام نه  
آهي.

هاڻي اچون ٿا، نيٺ سنڌي شاعراڻي صنف بيت ڏانهن:

سمونڊ تي مينهن جيئن، اُتلي اوھيرا ڪري

ساجن! سنڌ ٽيئن، پالوڻجن پريٽيون.

سنڌو ڪلا سورنا چنڊ،  $50 = 25 \times 25$  ماترائون

سورني بيت ۾ فن جو استعمال وڻندڙ ۽ سلوٽو آهي.

سائين ع.غ. تبسم عربي ٻوليءَ جي شاعراڻي فن علم عروض ۽  
چند وديا جو ڄاڻو آهي ۽ هن وٽ فن جي پيشڪش به فڪر وانگي  
سگهاري آهي. اها ڳالهه ڪرڻ آئون ضروري ٿو سمجهان ته ع.غ. تبسم  
کي هن وقت تائين نقاد نه مليو آهي، جنهن جي ڪري هن ڪُل جڳ جي  
ڪوتار جي فن ۽ فڪر تي نه لکيو ويو آهي.

بحر متقارب مثن ۾ هي غزل رچيو ويو آهي، جنهن جي ٿلهه جي  
اساسي مصرع کي ٻه ڀيرا استعمال ڪيو ويو آهي ۽ ٻنهي جاين تي هيٺين  
مصرع کي خيال توڙي قافيي جي ورجاءَ کان پاڪ رکيو ويو آهي.

ڪهاڻي وڏي داستان ٿي رهي آ،

جنونيت به آتش فشان ٿي رهي آ.

ڪهاڻي وڏي داستان ٿي رهي آ،

وجودن ۾ وحشت جوان ٿي رهي آ.

بحر متقارب مثن.

وزن: فعولن، فعولن، فعولن، فعولن.



هن بحر تي اهو نانءُ ٿي ان جي ڪري رکيو ويو آهي جو وٽد ۽  
سبب ويجهي کان ويجهي آھن.

هن غزل جو مقطع نه ڏيڻ هن غزل جي فڪر سان انصاف نه  
هوندو جنهن ۾ شاعر دنيا جي سمورن مظلوم ماڻهن جي قاتلن جي نڪ  
جي پڪائي کي ظاهر ڪيو آهي ۽ پنهنجي قوم کي رهنزن ۽ ظالمن جي  
ڊپلوميٽ انداز کان واقف به ڪيو آهي.

سفاڪ ۽ ڪل وڌي قاتل پڇن ٿا،  
لهوءَ واري بارش ڪٿان ٿي رهي آ.

هن بحر کانسواءِ ٻين بحرن ۾ به غزل رچيا ويا آهن ۽ ڪتاب جي  
وڏي خوبي اها به آهي ته سنڌي ٻوليءَ جي شاعراڻين اساسي صنفن  
سميت جديد صنفون به ملن ٿيون.

آئون هن راءِ تي پهتو آهيان ته:

عبدالغفار تبسم علم عروض ۽ چنڊ وديا جو ڄاڻو شاعر آهي.  
هو پنهنجي ڌرتي ۽ سرٽيءَ جو وفا شعار آهي.  
جديد دؤر جي فڪر کان واقف ڪار هجڻ سان گڏ جديد دؤر جي  
ٻي راهه روي کي ناپسند ڪري ٿو.

خيال جي پيشڪش جو اتم ڌانءُ رکي ٿو.  
فڪر کي پيش ڪرڻ ۾ ڪٿي به منجهي نه بيٺو آهي.  
سلوٽي ٻوليءَ جو پيش رو آهي.  
وڏو سچ ته پنهنجي ڌرتيءَ سان پيار ڪرڻ ڄاڻي ٿو ۽ هن ان کي  
پيش ڪرڻ ۾ ڪا ڪسر نه ڇڏي آهي.



آمهاڳ:

## تبسم صاحب جو شاعر ٿو اڪائونٽ!

### خليق ٻگهيو

سنڌي شاعريءَ ۾ اُستاد بخاريءَ کان پوءِ جنهن شاعر کي وڏي عوامي مقبوليت حاصل رهي آهي، تنهن ادبي شخصيت کي اسان عبدالغفار تبسم جي نالي سان سڃاڻون ٿا. سندس تازي شاعريءَ جو هيءُ مجموعو ”وجود جو درياه“ اوهان جي هٿن ۾ آهي. آئون چاهيندس ته سندس شاعراڻي اڪائونٽ ۾ ڊاڪيومينٽ ٿيل سندس شاعراڻي تخيلات يا شاعراڻي فڪشن واري تخليقي ادب جي مختلف زاوين جي اڪيل ڪري سندس پورهئي جي قدر ۽ قيمت جي ڪجهه ڪٽ ڪريان. تبسم صاحب جا ڪلام نه صرف سنڌ جي ڳليءَ ڳليءَ، گهات گهات تي، رستن، چونڪن، چوراهن ۽ ادبي محفلن ۾ مشهور رهيا آهن، پر سندس شخصيت پڻ ادب دوستن لاءِ قابل احترام رهي آهي. سندس هيءُ شعري مجموعو سندس ڪيترن ئي پيڙائن، دردن، اوسيئڙن، چنڌائن، حسرتن ۽ زندگيءَ جي امنگن جو عڪاس آهي. شاعريءَ روح جي پناهه گاه هوندي آهي، جڏهن ماڻهوءَ جي اندر جو سمونڊ پنهنجي مڪمل جوين تي هوندو آهي. ماڻهوءَ جي اندر جي ڪائنات، هن ڪائنات کان وسيع ٿئي ٿي، جنهن جي مصوري آئينه داري، منظر ڪشي ۽ جنهن جي اتماس جي سگهاري گواهي رڳو تخليقي ادب ڏئي سگهي ٿو. تخليقي ادب ۾ شاعريءَ جي صنف ته وڌيڪ حساسيت، جذبن جي نج پٽي، اڏمڻ جي اُچل، احساسن جي نڙاڪت ۽ گهٽيندڙ ڏڪڻ جي ترجمان صنف هوندي آهي. شاعري فرد جي اندر جي اتماس کي دستاويزي بڻائيندي آهي ۽ صدين جي دورن ۾ تقسيم ٿي، انساني جياپي، فطرت، روح ۽ زندگيءَ جي باغباني جي ضامن بڻجي پوندي آهي. شاعريءَ رڳو ماڻهوءَ جي سورن، عذابن، اهنجن، مصيبتن، ڏڪڻ ڏولائڻ، رنج المي جو ثمر نه هوندي آهي، پر ماڻهوءَ جي خوشيءَ، مسرت، سُڪن، سهنجڻ، ترقي، خوشحالي ۽ ڪاميابين جي رستن جو تعين پڻ ڪندي آهي. عبدالغفار



”تبسم“ جي شاعري پڻ انيڪ موضوعاتي دائرن جي چوڌاري تصوراتي خاڪا جوڙي ٿي. ”گتيءَ جي رت ڪري پڄندس“ سندس نظم پڙهي اندازو ڪري سگهجي ٿو ته هن وٽ ڪيڏيون نه خوبصورت، جمالياتي حظ بخشيندڙ سگهاريون تشبيهون آهن. رت، قديم زماني ۾ اها ڦيٽي گاڏي هوندي هئي، جيڪا جنگين ۾ گت ٿي ايندي هئي. جڏهن پرينءَ تائين رسد جا مادي وسيعا ختم ٿيو وڃن، تڏهن انساني ذهن فڪشن جو سهارو ڳوليندو آهي. انساني رُوح ڪائنات جي پاتال ۾ وڃڻ تائين جستجو سعاريندو رهندو آهي. عبدالغفار ”تبسم“ جي تخليقي ڪائنات ۾ اهڙو ”شاعراڻو فڪشن“ موجود آهي، جنهن جو زمان و مڪان فطرت ۽ مڪاني زندگي آهي. هو شعري لسانيات جي تعمير- نو ڪندي اهڙا استعارا تخليق ڪرڻ جو فن ڄاڻي ٿو جنهن کي انتقاد جي اصطلاح نگاريءَ ۾ شاعريءَ جون ”استحڪامات“ چئي سگهجي ٿو. اهو سندس شاعراڻو استحصال آهي ته هو محبوب کي ستارن جي سيرانديءَ کان، چاندوڪين جي وچائن تي ننڊ سارڻ واري لمحي ۾ خوابن جي ڪائنات جي سفر ڏانهن وٺي وڃي ٿو پنهنجي گميءَ کي پڻ امڪاني تصور جي هيٺ رکي ٿو ساڳئي وقت محبوب جي صدا تي گتين جي رت ڪري پمچڻ وارو وڃن واري ٿو. هن کان وڌيڪ رومانوي، جمالياتي، فطري، حسيت ڀريو شاعراڻو اظهار ڪهڙو هجي، جو پرينءَ جي نزاکتن مُدعي بڻجي سگهي!

گتيءَ جي رت ڪري پڄندس

سڳنڌن سرهاڻين ويٺي،  
ستارن جي سيراندين کان،  
چاندوڪين جي وچائن تي،  
جيئن ننڊ سارين نيٽن ۾،  
خوابن جي وندر ڪارڻ،  
اگر منهنجي گمي سمجهين،  
حجابن جي حصارن کان،  
بنهه بي ڌڙڪ ٿي سانول،



ڪيڏو به ڏور پائين تون،  
 صدا ڏيندين ته مان پاڻهي،  
 گتيءَ جي رت ڪري پڇندس.  
 (عبدالغفار "تبسم")

انسان ڇا آهي؟ انسان جي مڪمل دريافت اڃان نه ٿي سگهي آهي. انسان جو نه پنهنجي پيدائش نه موت تي غلبو آهي. سارتر وجوديت جي فلسفي موجب، زندگيءَ جي ڪارج کي ڳولڻ جو رستو کوليو. وجوديت جا فلسفي مٿا ڪٽ انهيءَ نتيجي تي پهتا ته انسان کي پنهنجي زندگيءَ کي پاڻ ڪارج ڏيڻو پوندو. بي معنويت ۾ پاڻ معنويت تخليق ڪرڻي پوندي، ڪم ڪرڻ جي صلاحيت يعني جوهر کي متحرڪ رکڻو پوندو. جوهر انهيءَ ڪري مقدم آهي. مافوق الفطرتي قوتن جي اڳيان نصيب رحم ڪرم تي رکجي يا شعوري جدوجهد ڪئي وڃي، پر زندگي اٿاهه جاکوڙ بعد به موت اڳيان هارجيو وڃي. انسان، جيڪو ڌرتيءَ جي گولي تي هر طرح جي شعوري ۽ لاشعوري عذابن جو شڪار آهي، تنهن جو چوٽڪارو ڇا ۾ آهي؟ ڪي نرواڻ خاطر ورق اُٿلائڻ ٿا ته ڪي جبل جهاڳين ٿا. ڪي ست سمنڊ پار سڪون جي ڳولا ڪن ٿا ته ڪي درياھ پار ڪندي ٻڏي امرتا ماڻين ٿا. پر جيئري امرتا پسڻ ڏاڍو ڏکيو عمل آهي. عبدالغفار "تبسم" جهڙو حساس شاعر پڻ انهيءَ تناظر ۾ پنهنجي شاعراڻي افسانوي ۾ هڪ پُرڪشش تخيل جنمي ٿو. هو پنهنجي دلربائي شاعراڻي انداز سان خدا کان حياتيءَ جي پورهئي جون رهيل ننڍون بئلس ۾ گهري ٿو. وچورن جي ورق گردانيءَ جو عرض ڪري ٿو. بي حساب زندگيءَ جي گل روحاني ملڪيت جي رجسٽر تي ٿيل داخلا جو تصديق نامون طلبي ٿو. اهو سڀ سفر بي معنويت کان معنويت ڏانهن ويندڙ سفر آهي. عدم کان وجود جي اثباتيت يا تحت الشعور. لاشعور کان شعوريت جي نيڪ پهلوئن ڏانهن اچڻ جو اجازت نامو ۽ آمادگي آهي. سندس هن قسم جي ادائينگيءَ نوڙت، نهائي، عاجزي، انڪساري، نرمي، شگفتگي، ملائمت ۽ حساسيت جا اڪائونٽس آهن. ڪي آدرشي خيال، سندس اهڙي ڪرافٽمئنشپ جو حصو ٿي



ڊاڪيومينٽ ٿين ٿا، جن جي مٿان شاعري جي حسناڪيءَ وارو عنوان آهي. اهو ئي سندس شخصي سحر ۾ ٻڌل تاثر آهي، جيڪو سندس تخيلات تي ڪٽنواس تي بوليءَ جي صالح استعمال سان معرض - وجود ۾ اچي ٿو:

### ننڍون توڙي رهيل هونديون

جهانن جي وهنوارن جا  
ساري سنسار جا صاحب!  
ٻڌي ۽ ريزڪيءَ واري  
سڄي واپار جا والي  
پنهنجي تنهن  
گُن ۽ فيڪون جي  
کاتي واري رجسٽر تان  
منهنجي ڪنڌي جي ورقن کان  
جڏهن پنهنجي ڏيتي ليتيءَ جون  
ونڊون، ضربون  
وٺڻ چاهين  
مون کي  
چڪتو ڪرڻ چاهين  
روينيو جي ستين فارم  
واري پنهنجي رجسٽر تان  
منهنجن ساهن پساهن جي  
جڏهن داخلا  
وارڻ چاهين  
ڏاڍين باريڪبينين سان  
جڏهن پنهنجا ڪنڌا پاڙين  
وڇوڙن جي تن ورقن تي  
ڏيانن سان نهاريندين  
ته منهنجيءَ



گل حياتيءَ جي

اندازاً

اڌ عمر جيڏيون

ننڊون توڙي رهيل هونديون

تووت

پاڇي پيل منهنجا به

اتڪل اڌ عمر جيڏا

اوجاڳا

رھت ۾ هوندا

مناسب جي لڳئي سائين

نه ڪا

مٿيان

پانئين جيڪر

سي مون کي منهنجي پورهئي جون

ننڊون بئلس ۾ گهرجن.

عبدالغفار ”تبسم“

شاعري شاعري هجي، صنفن جو خسارو شاعريءَ جي حقيقي  
هجوڻ کان بعد جو ليکو آهي. شاعري شاعري تڏهن ٿيندي آهي، جڏهن  
انهيءَ ۾ ڳالھ اظهار جي شاعران رستن جو تعين ڪيو ويو هجي،  
جڏهن انهيءَ ۾ شعري لسانيات جو وجود پڌري پٽ هجي، جڏهن انهيءَ  
شاعريءَ ۾ چوٽ جي محبوبائي پوئيل هجي، جڏهن شاعري واقعي  
شاعرانو سڀاءَ به ڏيندي هجي، جڏهن لفظن جي نثري اظهار جي ابتڙ  
خيالن جي نظمي مالها جا هار هڪ الڳ انداز واري سٽاءَ ۾ هجن ۽ شين  
جي اندروني لقاءَ کي روح سان پسڻ واري عڪس جي مصوري هجي.  
تڏهن ئي شاعري شاعريءَ جو حقيقي مسند ماڻيندي آهي. شاعريءَ جا  
پنهنجا نسل، پنهنجا قبيلو ۽ پنهنجا ڪاروان ٿين ٿا. جيئن ”تبسم“ جي  
شاعريءَ ۾ اوجاڳن جي ٿڪاوٽ به آهي ته اتهاس جا زخم به آهن. دانهن  
جا پڙاڏا به آهن ته عملن جون محنتون به آهن ۽ رد عملن جا معاوضا پڻ



آهن. شاعريءَ ۾ اسلوبيت، چوت جي ڍنگ ۾ سرور جنم ۾ هڪ الڳ خاصيت آهي، جيڪا شاعراڻي امانت آهي، ”تبسم“ جي شاعراڻي حظ ۽ ادبي ورثي ۾ انهيءَ تناظر ۾ صوتياتي سرمايو موجود آهي. ”تبسم“ پنهنجي شاعريءَ جي تخيل ۾ محرومين جي پنڌن تي اڻڄاڻ سفر به ڪري ٿو. سندس غزليه شاعري سندس اندر جي شخصيت جي سڄي پڇي عڪاس آهي. سندس رديف قافين تي بحث ڪرڻ کان به اڳ، سندس شاعريءَ جي شعري لسانيات ۾ لفظن جي چونڊ، ستن جو سٽاءُ، پيشڪش جو انداز ۽ لفظيات جي صوتياتي هم آهنگيءَ مان نمايان ٿيندڙ موسيقي، موسيقارن لاءِ داعي رهي آهي. لاتعداد فنڪارن سندس تخليقن ۾ سُر پريا آهن، تال ۽ نغمگيءَ جي رچاءُ ۽ وچت توڙي نيم ڪلاسيڪيت جي راڳ سان اڄ به سندس غزل ساڳيو پرپور جوين واپڳين ٿا، جيڪو جوين کين ماضيءَ ۾ حاصل سير هو. سندس شاعري عروض جي مٿاڪت برعڪس غنايت سان سرشار آهي. هن جي شعريات جو فن عروضي ارڪانن جي برعڪس وڌيڪ رڌمڪ آهي، جنهن تحت اندازو ڪري سگهجي ٿو ته هن وٽ موسيقيت جو سحر آهي:

عمر جي جاڳ ٿو ڍوبان، اوجاڳن جو ٿڪل آهيان،  
 ڪنهن شاعراڻي قبيلي جي نسل جو تسلسل آهيان.  
 ماضيءَ جي گهٽيل گوڱن جا پڙاڏا ٿا ٻجهن مون مان،  
 صدين جي ڪربناڪين جو رهيل ردعمل آهيان.  
 لنوائيندڙ لوڪ تون مڪمل خبردارين سان سُر مونکي،  
 پيڙهين جي پيڙائن منجهان، نچوڙيل نئون غزل آهيان.  
 اي نئن تنهنجي ڪنڌي ٿيڻ لڌ تنهنجيءَ ڪنهن رمز ريبو نه ته،  
 بانورجي پئي سگهيس تو سان جو سمونڊن جو ساحل آهيان.  
 عبدالغفار ”تبسم“

عبدالغفار ”تبسم“ جي شاعريءَ ۾ ”عروضي سختين“ جي برعڪس نه صرف ڪيترن همعصر شاعرن کان وڌيڪ موسيقيت ۽ صوتياتي اثر پذيري ملي ٿي، پر درد جون غير نصابي متحرڪ شڪليون



پڻ نظر اچن ٿيون. ڪو عروضي ماهر سندس موسيقيت جي سحر ۾ جڪڙجي نه سگهي ته سندس شاعريءَ مان عروضي نقص ڳولڻ ۾ مشغول ٿي سگهي ٿو. ڪو جديد ترين فلسفي ۽ نظريي دان مايوس ٿي سگهي ٿو. پر سندس آرٽ جي سگهه کان ڪير انڪاري ٿي سگهندو؟ سندس آرٽ، سندس خيالن جي ٽيڪنڪ ۾ پنهنجي آهي. سندس سوچ جي جيئو ميٽريءَ ۾ تصوراتي چورس، مستطيل ۽ ٽڪنڊي رمز و حڪمت کان ڪير نابري واري سگهندو؟ فن جي وسعت ۾ رڳو روايتي سطح تي فصاحت، بلاغت سڀ ڪجهه نه هوندي آهي، پر ادائينگي دلربائي جي متحمل پڻ بڻجي پوندي آهي. ”تبسم“ وٽ سلاست آهي. جاذب نظري آهي. فڪري سطح تي سندس تخليقي زمين جي وسندين جا ڪردار ڏکائيل آهن. جيڪي ضبط جي امتحان ۾ لاشعوري طور تي هار مڃين ٿا. هار جنهن ۾ جيت لڪل هوندي آهي ۽ جيت جنهن ۾ هار لڪل هوندي آهي. اهو سڀ ڪجهه هن عهد جو متقاضي شعور آهي ۽ ”تبسم“ نهايت آرٽسٽڪ انهن سان شاعريءَ ۾ اهڙا سور سَلي ٿو. پڙهندڙ کي سندس غزل جي ڪنهن بند ۾ خيال جو سنگم ٿيندي نظر اچي سگهي ٿو پر سندس شاعريءَ جي وسيع ڪيتي ۾ اهڙيون ڪميون پيشيون پنهنجي شدت وڃائي ويهن ٿيون. سندس شاعريءَ جي چيٽ ۾ هيڪلائن جو تحرڪ ڇا جنمي ٿو؟ اهو سڀ ڪجهه، سندس شاعريءَ کان پڇي سگهجي ٿو. گهڙيال جي سئي کي هو اوجاڳن جي آميزش سان ٽڪي فن ۾ پوئڻ جي ڪاريگري ڄاڻي ٿو. عظمت ڪهڙي مام ۾ لڪيو ويٺي آهي؟ عشق جي ڪرامت سان اهي راز هو پنهنجي شاعريءَ وسيلي اوري ٿو. اهو ساڳيو عشق خواريءَ جي علامت هوندي به انساني ڪمزوريءَ جو ابدي اظهار رهيو آهي. ”تبسم“ بنيادي طور تي هڪ خوبصورت رومانوي شاعر آهي، جنهن جي افسانوي تخيل ۽ شاعراڻي طرز ادائينگيءَ نه صرف مختلف فنڪارن کي پئي متاثر ڪيو آهي، پر لوڪ کي هڪ الڳ درجي جي انفراديت به پئي بخشي آهي:

ضبط جي ڪشمڪش ۾ مون کان ڳوڙها ڳڙي پيا هوندا،  
غمر لڪاين مان توکي سا منهنجي نيت نه هئي.



بي روڪ گهڙيال جي سڀن سان بي وقفي جاڳان ٿو  
 اي عشق ڪيئن مڃيان ته تو ۾ ڪرامت نه هئي  
 اڻ پوريون خواهشون، انبار ڏک ۽ محروميون،  
 مون ساڻ حسد نه ڪر جڳا تنهنجي قسمت نه هئي.  
 همسفر! ڀل جان سفر ڪر، مگر ست ساڻ ته هل،  
 هيڪلائين جي تحرڪن ۾ ڪا عظمت نه هئي.  
 پنهنجي گهٽيءَ ته ڇا ٿر کان به هن روڪ ڪئي،  
 جڳ-خوار ”تبسم“ جي کيس هاڻي ضرورت نه هئي.  
 عبدالغفار ”تبسم“

خيال، سوچون، فڪر ۽ آدرش جڏهن پنهنجي عهد ۾ خوشبوءِ  
 اڀرڻ جا محرڪ جنم ڏين ٿا ته دانشوريءَ جي جنم آستان ۽ ان جي ابلاغيت  
 جو زمانو وجود ۾ ايندو آهي. ادب جي اهڙي تخليقي سرسبزي قوم لاءِ  
 ڏاهپ جا ڪارج گهڙيندي آهي. شعور عشق جي سائنس سمجهڻ ۾  
 معاون ثابت ٿيندو آهي. عشق، خاص طور تي ننڍي کنڊ ۾ عشق جو تصور  
 زندگيءَ جي مام پروڙڻ جي مترادف تصور هوندو آهي. عشق ئي جذبن  
 جي ڪتارسس جو وڏو سبب رهيو آهي. عشق ئي تعمير نو جو متحمل  
 آهي. عشق آزار مان ٽوڙ رستن ڳولڻ جو هيراڪ هوندو آهي. سماجي  
 تپسا ۽ زماني جي ڳوسن طوفانن ۾ جڏهن ماڻهو هر طرف کان حيران ۽  
 پريشان رهجي ويندو آهي ته عشق جي ڪامليت شروع ٿيندي آهي ۽  
 عشق انوکاٽپ جون حڪمتون ۽ رمز ۽ نياز جي سڳند سان، ماڻهوءَ جي  
 اندر جو اڪيلورازدان، مسيحا ۽ الڳ منطقو پٽو ڪمر بند بڻجي پوندو  
 آهي. اهڙا سڀ نظارا ”تبسم“ جي شاعريءَ جي زمين تي پوکيل آهن.  
 ”تبسم“ جي ”شاعراڻي دانشوريءَ“ موجب، اهڙي سمي، جڏهن سونهن  
 جون نديون سيراڀيءَ لاءِ بيتاب هجن، تڏهن حوصلي جي بي هنريءَ جو  
 شعور ڏنگيندو آهي. ڪيفيتن جي سڄي ادراڪ خاطر، هو محبتن جي  
 بينام مجذوبي قبول ڪري ٿو. اها عشق جي سائنس آهي، جنهن کي هو  
 پنهنجي شاعراڻي مشعل سان سمجهڻ سمجهائڻ واري تناظر ۾ داخل



ڪرڻ جو آرٽ رکي ٿو:

سوچڻ ۾ ڳڙ ڳنڍيريون، خوشبوءِ خيال آهن،  
تنهنجي عشق جا انوکا، ڪامل ڪمال آهن.

روز سونهن جون نديون اُڪري سمونڊن ۾ تران ٿومان،  
بي هنري حوصلي کي، نينهن جا نهال آهن.

محبت جي مجذوبيءَ سان بي نام گيفت جاڳيا،  
اڻ سونهيون منزلون ٿم ڳامون غزال آهن.

ڌرتي يا آسمان پڻ، محتاج روشنين جا،  
مون وٽ مدام تنهنجي، سونهن جا مشعال آهن.

عبدالغفار "تبسم"

سُونهن جو تصور وسيع ٿئي ٿو. سُونهن فطرت جو آئينو به آهي ته انساني شخصيت جي رُومانوي تسڪين جي منزل گاهه يا پٿڙ پڻ آهي. سُونهن ڪائنات جي هر شيءِ ۾ ائينءَ موجود آهي، جيئن آوازن مان جنم وٺندڙ موسيقي هر متحرڪ شيءِ ۾ موجود هوندي آهي. سُونهن جو تصور رواجي به ٿي سگهي ٿو ته غير معمولي پڻ بڻجي پوندو آهي. سُونهن، رُومانويت توڙي شاعريءَ کي انوکا محرڪ مهيا ڪري ٿي. شاعر وٽ سُونهن جو تصور تخيلاتي هوندو آهي، جنهنڪري اهو هڪ طرف وسيع هوندو آهي ته ٻئي طرف سُونهن جي تصور جي اڏار مادي وسيلن کان پڻ بي نياز بڻجي پوندي آهي. هڪ فلسفي وٽ سُونهن جو تصور فلسفيانو هوندو آهي. "تبسم" وٽ هڪ شاعر جي حيثيت ۾، سُونهن جو تصور ڪيئن آهي ۽ انهيءَ سُونهن جي آشيائن ۾ هُور رومانوي رنگ ڪيئن پري ٿو؟ انهيءَ لاءِ سندس شاعري ٿي سندس سُونهن توڙي رومانويت بابت هڪ شاعر اٽونڪتہ نظر پيش ڪري ٿي:

هن وهه جي تلخين کي جيسين به پي سگهياسين،  
جيئن جا داغ چُهيا، جيسين چُهي سگهياسين،  
ڪوشش ۾ هُجو چاڪيءَ جي ڏاند وانگي ڀُڪجي،  
زندگيءَ جي جوڻ وهبي، جيسين وهي سگهياسين.  
عبدالغفار "تبسم"



تبسم جي شاعري ۾ نه صرف فطرت جي رعنائِي ۽ ڏيک ويڪ آهي، پر فطرت جي باريڪ بيني پڻ ساهه کڻندي نظر اچي ٿي. تنهنڪري هوائون سندس همعصر آهن. گهڻائون هم رکاب آهن. هن وٽ فطرت ۾ زمان ۽ مڪان جو تصور عيان آهي. سندس تشبيهون ستارن مان سر ڳولڻ واري نزاڪت رکن ٿيون ۽ سندس نيٽن ۾ اهڙي سمي اڌ جاڳ اڌ خواب واري گڏيل حالت واري ڪيفيت پڌري ٿئي ٿي. اها ئي سندس شاعراڻي جماليات آهي. جيڪا پڙهندڙ توڙي سماعت ڪرڻ واري لاءِ روحاني ”خوراڪِ مثل“ ٿي سگهي ٿي. اها تصويريت سندس سونهن بابت جمالياتي موقف آهي:

هوائون همسفر منهنجي، گهڻائون هم رکاب آهن،  
سانجهيءَ واري سمءَ جا پلَ سنڀارن جا رباب آهن،  
ستارن جي سُرَن وانگيان، وچن ٿيون ڌڙڪنون منهنجون،  
خاموشين جو سناتو آ، نگاهون نيم خواب آهن.  
(عبدالغفار تبسم)

عبدالغفار ”تبسم“ وٽ ڪيفيتن جا منظر ناما آهن، جن ۾ ڪردارن جي نفسيات جي جهلڪ آهي. سندس شاعريءَ ۾ اهڙي نظارا گشي پنهنجي مبهم اشارن، تلميحن ۽ محاکات جا نه صرف لباس اُڍي ٿي، پر ڪنارن ۾ زندگيءَ جي ڳجهه کي ڳولڻ جو سعيو ساري ٿي. ڪهاڻين جو داستان بڻجن، سماجي بيحسيءَ جو ڪنايو آهي. تخليقڪار سماجي توڙي موضوعي پڌ جي ڪٽ ڪن ٿا. احساسن جي باريڪ بيني جيتري شاعري اظهاري ٿي، اوتري اظهاريت وارو سٽ تخليقي ادب جي ڪنهن ٻي صنف ۾ نظر ڪونه ٿو اچي. جيئن هِن غزل ۾ ”تبسم“، اهڙي موضوعي ڪٽ ڪري امڪاني سطح تي دل جي آتش فشان ڦاٽجن ڏانهن اشارو ڪري ٿو. عمر جي نزاڪت ۽ وجود جي هيٺائين ۾ هو وڇڙي ويلن کي ساري ٿو. جذبي جي اوساريءَ تي هو چڻ ته ”باهه جو سمونڊ“ اڪاري رهيو آهي. سسئي سندس شاعريءَ ۾ تلميعي معنويت ۾ آئي آهي. مرڪب لفظ آتش فشان هتي سندس ڪنايو بڻجي پوي ٿو:



ڪهاڻي وڏي داستان ٿي رهي آ.

جنونيت به آتش فشان ٿي رهي آ.

وري آءُ وڇڙيا! جو هيٺائين ۾

عمر سخت نا مهربان ٿي رهي آ.

چئي ڇا ٻڌايانءِ، هيٺيءَ حالت مان،

منهنجي مدعا خود بيان ٿي رهي آ.

اڙي ڏونگرو! وڏو سنبر جو جو منهنجي،

ڪهاڻي به سسئيءَ سمان ٿي رهي آ.

عبدالغفار ”تبسم“

”تبسم“ وٽ رڳو موضوعي قسم جي منظر نگاري ڪانهي، پر هن وقت معروضي حالتن جي عڪاسي پڻ آهي، معروضي عڪاسيءَ ڪرڻ وقت هُو لڪل منافقتن جا پردا هٽائي ٿو. سندس شاعريءَ ۾ رڳو فرد جي داخليت ڪانهي، رڳو موضوعي اظهار ۽ جمالياتي حظ ڪونهي، پر خارجي سطح تي وطن، ڌرتيءَ جو آواز پڻ آهي. مالڪيءَ جي پروڙ به آهي ته ڌرتيءَ جي تقسيم خلاف مزاحمت پڻ آهي، ڪوڙي محسنيءَ جي پٽ وائڪي ڪيل پڻ آهي ۽ پنهنجي پونءِ سان وڃن به آهي. جُهونا ڳڙهه کي هُو تمثيلي ڪرافت لاءِ استعمال ڪري ٿو. جُهونا ڳڙهه سندس شاعراڻي ڳالهه جو استعارو بڻجي آيو آهي. پيڄل جو ڪنايو چالاڪين کي پڌرو ڪري ٿو. وطن سان اهڙي ويدن تي ”تبسم“ جو شاعراڻو اظهار به ڪنهن ٻرندڙ لاوي کان گهٽ ڪونهي!

منهنجي پونءِ ورهائين، منهنجو همدرد پڻ سڏائين!

هي عجب تون محسنيءَ جا، آداب ٿو نڀائين.

منهنجا ڀروسا ۽ منهنجي ڇنڊ ڀاڱا ڪٿي تو ليڪن،

مون کي ڇنڊ کان پونءِ مٿي آ، متان پونءِ کي هٿ لڳائين.

پيڄل جي پهريون ۾ ماڳهين راءِ ڏياچ بدران،

جُهونا ڳڙهه جهورڻ لڳو آ، چو نه ٿو تون چايون پائين.

عبدالغفار ”تبسم“



## ڪهاڻي وڌي داستان ٿي رهي آهي

### انعام شيخ

ادب جي دنيا ۾ شاعريءَ کي انهيءَ ڪري منفرد مقام حاصل آهي، جو اها صلاحيت رکي ٿي. يعني جيڪو تصور يا سوچ نثر ۾ ڪيئي ڪاڳر ڪارا ڪرڻ کانپوءِ حاصل ٿئي، سا نظم جي هڪ ست ڀرپور ريت سماءُ سمائجيو ٿي وڃي.

انهيءَ نفيس ۽ پرفيڪٽ ذات ۽ ڏانءَ جي حاصلات به ڪا سولي نه آهي، بلڪ معياري ۽ اُتم شاعريءَ لاءِ ضروري آهي ته سندس خالق وٽ مطالعي، مشاهدي، تجربي، وجدان، احساس، تجزيي ۽ سماجي اُٿل پٿل تي نظر سميت اُهي سڀ گُڻ موجود هجن، جيڪي کيس ڪنهن مڪمل شاعر جو درجو ڏيارين. اهوئي سبب آهي جو هڪ مثالي شاعر کي نه رڳو پنهنجين لکڻين/تخليقن بلڪه سڀاءُ، اُٿلي ويهڻي ۽ عملي زندگيءَ ۾ به تهذيب جا اعليٰ قدر رکندڙ تخليقڪار جي روپ ۾ نظر اچڻ کپي.

اسان جو پيارو دوست ۽ سنڌ جو ناميارو شاعر عبدالغفار ”تبسم“ بيشڪ سڀني وصفين هڪ رول ماڊل شاعر آهي. هُو نه رڳو پنهنجي شعري پورهئي جي حوالي سان سنڌ ۾ منفرد مڃتا رکي ٿو پر پنهنجي مجموعي شخصيت ۾ به سندس شاعراڻو رويو ڪاملتا کي پهتل آهي. توهان ساڻس ملاقات ڪرڻ کانپوءِ چئي سگهو ٿا ته ”مان بيشڪ هڪ اهڙي مثالي شاعر سان مليو آهيان، جيڪو پنهنجين لکڻين جو سئو فيصد سچو اولڙو آهي ۽ شاعراڻي نهٺائي، نرمي، وقار ۽ درگزر نه رڳو سندس شاعري پر طبيعت ۾ به نظر اچي ٿي.“

مون کي اها خبر ناهي ته ”تبسم“ صاحب جي شاعريءَ جو هيءَ ڪاٺون مجموعو آهي، پر ان ۾ موجود شاعري پڙهي اها پڪ ٿي آهي ته سندس تخليقن ۾ موجود اعليٰ معيار تسلسل سان جاري آهي. تقريبن اڌ



صديءَ جي شعري مسافريءَ ۾ هن سنڌ کي جيڪي لازوال گيت، غزل، چوڻا، بيت، وايون، تراثيل، ٽيڙو ۽ طويل آزاد نظم آڇيا ۽ اڀريا آهن، اُهي تخليقي شعور جو اعليٰ اظهار بڻجي اڄ به روح کي راحت ۽ ذهن کي تازگي بخشي رهيا آهن.

”وجود جو درياھ“ سندس شعري مجموعو حسب روايت رومانس، وچوڙي، ميلاپ، اُميد، احتجاج، سماجي بگاڙ روشن آئيندي جي تمنا سان گڏ انهن سڀني رنگن سان ڀرپور آهي، جيڪي ”تبسم“ جي خصوصي تخليقي صلاحيتن جو ڪيترن ڏهاڪن کان ترديد مارڪ بڻيل آهن، سنڌي ٻوليءَ جي نسبتن گهري اُترادي لهجي کي هن گڻي تخليقڪار جنهن نرمالتا ۽ نزاڪتن سان آراستہ ڪيو آهي، اهل هنران علائقي جي شايد ئي ڪنهن شاعر کي حاصل ٿي هجي. نئين ديري ۾ زيتونن جي باغن مان اُٿندڙ هڳاءُ جهڙين ڪوتائن ۾ لاڙڪاڻي جي چڙيل سارين جهڙي لهجي ”تبسم“ جي شخصيت ۾ موجود ”پروڦار اداسي“ سان سلهاڙجي سپاويڪتا جي جنهن احساساتي انڊلٽ کي جنم ڏنو آهي، اُن کيس سميوڳي دور ۾ هڪ اُستاد ۽ راهبر شاعر جو درجو ڏيئي ڇڏيو آهي. جنهن جي پوئواري ڪندي خاص طور اُتر سنڌ ۾ نوجوان شاعرن، موسيقارن، ڳائڻن ۾ ڪلاڪارن جي هڪ پوري تهه نسري چُڪي آهي. فن، پورهيو ۽ تخليق جي سونهري ڪرڻ سان سينگاريل هن سيربين ۾ مختلف ڪيفيتن کي بيان ڪرڻ جو ڏانءُ جا بجا نظر ايندو جنهن جي هڪڙي جهلڪ هيءَ به آهي:

توڪي چاهيان ٿو معتبر آهيان،  
ديد ۾ آهين، ديدہ ور آهيان،  
گردش ايام ۾ گڏيا آهيون،  
ورنہ اولہ تون، مان اتر آهيان!

”وجود جي درياھ“ ۾ موجود مختلف صنفن تي ٻڌل شعرن جي تشريح ڪرڻ کي اجايو سمجهندي، مان پڙهندڙن توڙي نقادن کي فقط اها گذارش ڪندس ته اُهي اڪثر شعرن جي ندرت، اصلوڪيت



(originality) ۽ مقصديت تي نظر وجهندي هڪ ڀرپور جائزو وٺڻ ۽  
ڪٿ ڪن ته اهڙي گهڻ-رُخي ۽ بامقصد شاعري هاڻي سنڌ ۾ بچي  
ڪيتري آهي. جيڪڏهن تفصيل ۾ وڃبو ته:

بي روڪ گهڙيل جي سڀن سان بنا وقفي جاڳان ٿو  
اي عشق ڪيئن مڃان ته تو ۾ ڪرامت نه هئي.

۽

سوچن ۾ ڳڙ گهنڊيريون، خوشبوءِ خيال آهن،  
تنهنجي عشق جا ڪامل ڪمال آهن.

سميت هڪ هڪ شعر ڪيئن ڪاڳر طلبي ٿو تنهنڪري اها  
ذميوار اهل دانش جي سُپرد ڪيان ٿو ۽ هن تخليقي ڳڻڪي تي  
”تبسم“ کي مبارڪون آچيندي، سندس ڪن ۾ سُڙپاٽ ضرور ڪندس  
ته: ”پيشڪ، ڪهاڻي وڌي داستان ٿي رهي آهي...!!“

18 اپريل 2023ع



## پنهنجي پاران:

## پلئ پايو سڄ آچيندي لڄ مران

(شاهه)

## ع.ع تبسم

هُوَ جو پاڻ جنهن به ڌرتيءَ تي جنم وٺي پھريون ڀيرو اڪيون ڪولي  
 ٿو ڄمڻ واري کي ڄاڻ ناهي ته هُو ڪره ارض، هن وصال ڪائنات جي  
 ڪهڙيءَ سلطنت جي ڪهڙي حصي ۽ حصي جي ڪهڙيءَ ڪُنڊ ۾ هُن  
 اڪيون ڪوليون آهن، هن کي اها ڪا به پيشگي يا آگاهي ناهي ته هُن امن  
 اهنسا واري ڌرتيءَ تي اک پٽي آهي يا فرعون، شدادن، نازين منگولن،  
 ترخانن، تاتارين، طالبانن جي تامي جيان تتل هنج ۾ جنم ورتو آهي،  
 نووارد، نومولود کي نه ڄاڻ آهي نه ئي سندس اختيار ۾ آهي ته هو ڪنهن  
 سفاڪيت، بربريت واري گوشتي ۾ پيدا ٿئي يا کيس منشا موجب  
 ويٽيڪن (Vatican) سٽيءَ ۾ پيدا ٿيڻ ڪپي ها.

مقصد اهو ته جيسين ڪي صوفي، سالڪ، فيلسوف يا سائنسدان،  
 شايد سندس خواهشن پٽاندر ڄمڻ، جيئڻ ۽ مرڻ جي اختيارن جو  
 مستقبل ۾ شايد تعين ڪن، الائي نه به ڪن. ستين دنيا جي سڄ، چنڊ،  
 انساني ارتقائن، زمين، آسمانن جي مدارن، گردش، حصارن، ڪشش  
 ثقل جي اسرارن جي اڳيڙائيءَ تي رسي يا نه رسي، تيسين ارتقا جي روز  
 اول کان روز ازل، فنا ۽ بقا جي مائن، پروڙن تائين رسي سگهي ٿو يا انهن  
 ڪوجنائن جي معمن ۾ رهندي هليو ٿو وڃي، يا ڪائناتن جي سڀني ڳجهن  
 جون ڳجهارتون پڇي ٿو وٺي يا مطلق العنان جي پرولين کي سولو ڪري  
 سمجهي سگهي، تيسين ته هُو طئي ٿيل رخن روايتن آڌر زمان حال ۾ اهو  
 به قطعي طئي نه ڪري سگهندو ته ميت کي صحيفن موجب الائي ڳجهن،  
 سِرئين حوالي ڪرڻو آهي، الائي ارئين کي شمشان گهاٽن تائين رسائي



کين ساڙڻو آهي يا بوتن مان روحن پڄاڻا انهن بي ساهن جسمن کي، وهنجاري سمنجاري، کافور عطر ۽ عنبير هڻي، سنڌ يافتن هٿان غسل ڏياري، سرير کي سامين ۾ ٿي پورڻ وارو عمل سڀني کان اُتاهون آهي.

مذهب معاشرن انسانن جي مهذب پٽي کي موجوده بي راهه روين، ڪڇ روشن، ڪُريتن، چٽواڳين ۾ سرڪشين، جائز ناجائز جي وچ واري وار جيتريءَ سنهڙيءَ وٽيءَ کي يا سرت ٿي چُنڊڙان اک جي وار کي چُنڊڙ ٿي چڙي ڏجي يا ان ضميريءَ بي ضميريءَ واري خلش، چڱائين لڱائين جي احساسن سان هاڻي نئين سر تجديد نو ڪجي يا ايئن ئي ضرورتن وارن نظرين، مفاهمن، مصلحتن کي سامهون رکي، باقي ڪائنات جي عرصي سان بي - زبانو بي ضمير وٽي ٿي گذارڻ جائز آهي.

ڪائنات واري چرخي جي هن موڙ تي، اڳتي جي نيڪ زندگين لاءِ طئي ڪرڻ جو شايد وقت اچي پڳو آهي ته ڪنهن يوم قيامت يا ڪن تصورن نظرين موجب ته بگ بئنگ جي ڌماڪي تائين، اعليٰ آدرشي جياپن لاءِ (Code of conduct) کي بيمر طئي ڪجي يا جيئن گذري پئي ائين ئي گونگي، پوڙي ۽ انڌي جيان دنيا و مافيا کان باقي عرصو بي خبر ٿي رهڻو آهي، يا هن اڳيئين صديءَ ۾ رهندڙن کي نيڪين ۽ پلائين واري آئندي جي گسن تي هلڻ لاءِ دنيا جي سارن رهواسين کي ضرورت جي نظرين کي پوئتي اڇلائڻ، ترڪ ڪرڻ لاءِ دنيا جي ڪل ئي قومن ادارن، عالمي قوتن کي نئين عهد نامي (Treaty) جا وچن ڪرڻا پوندا.

(اها هن وقت دنيا جي بي انت ڌڻريل، غريب، غلام قوم جي هڪ جيتامڙي شاعر جي خواهش آهي، ضروري ناهي ته دنيا منهنجي چئي تي ائين ڪرڻ ضروري سمجهي.)

منهنجي عمر جو سفر، زندگيءَ جي ڪافي روپن سان گاڏڙ ماحول مان گذريو آهي. پيدائش هڪڙي ننڍڙي بهراڙيءَ ۾، اوسر ڪجهه ان کان بهتر بهراڙيءَ ۾، جتي اوائل جي تعليم نئون ديري جي پرائمري اسڪول کان وٺي ڪجهه عرصو ڳڙهي ياسين جو پڻ، جيڪو نئين ديرو کان ڪجهه بهتر ڳوٺ هيو پوءِ وري لاڙڪاڻو ڦليلي ڪاليج ۽ پبلڪ اسڪول حيدرآباد جو عرصو شامل رهيو. ان ڪري منهنجي شاعريءَ تي



عام ۽ خاص جي زبان، لهجن ۽ ٻوليءَ جو اثر رهيو آهي. توڙي جو منهنجي شعور سنڀالڻ کان اڳ بابا جن ميرپور مان لڏي اچي نئين ڊيري ويٺا هئا، بابا جن مهيني ۾ هڪ ٻه دفعا اسان تنهي ڀائرن کي بگيءَ تي ڳوٺ ضرور موڪليندو هئو جو اتي منهنجي ناني، پڙ ناني، نانو، ماميون، ماساتيون، پڦاٽ، ماسات، ماروت رهندا هئا، ۽ ان ڪري جا نچ ۽ نيٺ ٻوليءَ جا لفظ منهنجا مت مائٽ ڳالهائيندا هئا. تنهن مون کي نچ لفظن جو گهڻو حصو ڏنو ۽ ٻوليءَ سان گڏ وڏن کليل اڱڻن جو ماحول، پٿرن ۾ وڏا نمن جا وڻ، انهن نمن جون ننڍڙيون ۽ ننڍيون چانئون، ڪچا مٽيءَ جا گهر، مٽيءَ لپپيل پٽيون ۽ چلميون، پٿرن، پهرن ۽ ڪانڊيرن جون چٽيون ۽ لوڙها، ورڻون وغيره.

پريل تريل ويڙها، ويڙهن ۾ مٿن مائٽن کان سواءِ امان ۽ بابا جن جا ويجهڙا ڪافي عزيز و اقارب ۽ انهن ورسيل ويڙهن جي ڪشادن وڏن ۽ پٿرن ۾ رتن جوتيون، نازيون، نمن، ڪنوار ٻوٽن جا ٻوٽا، گهاٽا وڻ ۽ تن وڻن هيٺان ننڍڙن آڏين مانجهين جو نانيءَ ۽ ناني جو خاص ڪري چلم چڪڙ ۽ انهن جي توپين جا چرڪندڙ ٽانڊا، ۽ حقن جي هيٺين ڌڙ ۾ چڪڙ سان پيل پاڻيءَ جي گڙڪڻ جا آواز ۽ منظر، اڄ به منهنجين سوچن ۽ سامهن جي بلڪل ويجهو رهندا آهن.

آڏين تائين ڪچيءَ ۽ لپپيل چلمن تي چوڌاري ويهي پانت پانت جا قصا، ويڙهن ۾ رهندڙ مائٽن جي ٻارڻن جي طوهرن جي تئين ۽ ويائڻن جي شادين مُرادين، ڏاجن ڏيوڻن جون ڳڻتيون، ٻنيون ٻارا انهن سان سلهاڙيل ڳالهائون، اُن ٻرندڙ بندين جي سيڪن ۾ طئي ٿينديون هيون. تنهن ڪري اهو ماحول اهي ٻوليون ٻوليءَ جا ڪافي نچ لفظ انهن اباڻن جا، استادن جا، تحفا پائيندو آهيان.

اڄ جو اسين، اسان جو اڪثر نسل، تعليم تربيت ۽ علم کان ڏور ٿيندو ٿو وڃي، ان لاعلميت، غفلت يا ڄاڻي وائي جي لاٿار اڄ جي اڪيڏهين صديءَ ۾ سراسريءَ طور ڏاهپ، فڪر، فھر ۽ لياقت کان پري ڪٽي وڃي رهي آهي ۽ ان ڪري اجتماعي طور اسين تهذيبي، ثقافتي، سماجي يا خود پنهنجي وجود جي حصارن کان نڪري گهڻي ڀاڱي



چسائپ، واٽڙائپ ۽ سطحي ڏيکائن کي پنهنجو نصب العين بڻايو آهي. ۽ زندگيءَ وارن احترامن کان، مهذب پٽي جي ريتن رسمن، اخلاقي قدرن، جي ڏينهن رات مخالف سمت ۾ سفر ڪرڻ لڳا آهيون، جيڪو اسان جي اجتماعي سڃاڻپ کي خطرناڪ حد تائين ڌڪي رهيو آهي، ۽ اها بي راهه روي، پنهنجي ٻولي، پنهنجي ادب کان پڻ اسان کي گهڻو ڏور ڪڍي ويندي. منهنجي آخري وصيت ۽ تاڪيدگي اها هوندي ته ڪنهن به دور ۾ انساني وجود جي سونهن، عظمت ۽ امتيازي حيثيت صرف ئي صرف پنهنجي انهن اعليٰ قدرن، مهذب پٽي، انسانيت ۾ آهي. ۽ انهن قيمتي ورثن جي سنڀال کان سواءِ دنيا جي قومن سان، ڪلهو ڪلهي سان ملائي علم پرائجي، ان کان سواءِ ڪائي ٻي واٽ آهي ئي ڪونه. ۽ اول و آخر سچائين ۽ ثابت قدمين لاءِ، انساني معراج جو وسيلو هڪ علم ئي آهي. پنهنجين بي راهه روين مقصدن کان ٽڙي اودانهين غارن ۾ پٽڪي گم ٿيڻ کان اڳ ئي خبردار ڪندي پٽائي تي سئو سال اڳ هيئن چيو هو ته:

وهڻ ويجهن وٽ، جي سڪين ته سگهو ٿيڻ،  
اڳين عادت مت، ته اڳها عاجز نه ٿيڻ.  
(شاهه)

هيءَ دنيا جا گهڻي ڀاڱي مافيا بڻجندي پئي وڃي، ان کان پار يا پنهنجو پلٽ ڇڏائڻ ڪا به برائيءَ پلائيءَ وارين جدولن کي سمجهڻو پوندو ۽ ان سمجهڻ لاءِ به اول و آخر علم جي ضرورت پوندي رهندي. اڳئين ڪتاب ”پٽ جون پڪارون“ کان ”وجود جي درياھ“ وچ ۾ گهڻو وقت لڳو هن ڪتاب جي ڇپجي پڌري ٿيڻ تائين مون کي گهڻي وڻي لڳي، مون سمجهيو هو ته نوڪريءَ کان فارغ ٿيڻ بعد باقي چمار ان شاعريءَ، جنهن کي مان رياضت ۽ عبادت جيان سمجهيو آهي، تنهن ۾ ئي گذرڻي عبد جي سفر تي اسهيو پر ايئن نه ٿيو ۽ ڄاڻ پيم ته ڄڻ ڪل خفا ٿي زندگيءَ جي انهيءَ حصي (رتائر مينٽ لاءِ) رهيل هجن ٿا. ان ڪري سورنهن ڪتابن بعد سترهين ڪتاب: ”وجود جو درياھ“ تائين هڪ وڏو عرصو لڳم، شايد وجود جي تخليق واري نچوڙ کي هيڪانديءَ



اپٽار لاءِ اهو عرصو ڪپندو هوم.

هن ڪتاب جي تخليق واري مرحلي کان اوهان جي هٿن تائين رسائڻ لاءِ مون کي منهنجا سنڌ جا سڀئي نوجوان، ساڃاهه وند ساٿي ساڻ نه هجن ها ته شايد هي ڪتاب به اوهان تائين نه پهچي ها. اوهان ڪري جو ڪيترن ئي سالن کان تخليق جو سفر ڪاغذ ۽ قلم کان نڪري دنيا جي نئين ٽيڪنالاجي موبائيل فون تي منتقل ٿيو آهي.

پر جڏهن سمهڙ ۽ ترتيب ڏيڻ جو مرحلو آيو ته مون لاءِ فون کان اهو ڪم وٺڻ ته ڏکيو پر موبائيل کان ڪجهه اوڳاڇڻ وارو هنرياً ترقي به بنهه اوڀري هئي ۽ ان وقت سنڌ جو ساڃاهه وند ساٿي، منهنجو ٻانهن ٻيلي ٿي بيٺو ۽ فون مان منهنجي ڊيٽا حاصل ڪري، مون تائين رسائي ويئي، هن اهم رسد ڪري مان سنڌ جي هر جوان ۽ ساڃاهه وند جو ٿورائتو آهيان ۽ رهندس.

پنهنجي عزيز ساٿيءَ سائين عبید ڪٿر ۽ پنهنجي مرتضيٰ لغاريءَ جن جا پڻ احسان، نه ته انهن ٻنهي بنا هي آخري مرحلو مون اڪيلي کان شايد ڪڏهن به طئي نه ٿي سگهي ها.

مان سنڌ جي ساري ساڃاهه، سنڌ جي شعور ۽ ست جو سدائين احسان مند رهندس، جنهن منهنجي هر تخليق کي قبوليت جو درجو ڏيئي، منهنجي اڌ صديءَ کان به مٿي جي تخليقي سفر کي هن وجود جي درياھ تائين چشمين چائي رکيو.

جڏهن ڪنهن اسان جي شاعر ڪٿي ايئن لکيو ته:

سنڌ ڪيو جيئن تو آ مون سان، ڪوئي ڪين ڪري

ساري عمر ڏنا مون موتي توکي هڪ ڀري

مان اها ستن لکڻ بدران پنهنجي پوري ايمان سان ايئن لکندس ته:

اي سنڌ ۽ سنڌ واسيو منهنجو پوئين پساهه تائين واڙ واڙ اوهان جو

احسان مند رهندو.

15 جون 2023 ع

(ٽيڪساس هيوستن)



شاعري

SOORIH SINDHI ADAB



عمر جي جاڳ ٿو ڊويان، اوجاڳن جو ٽڪلُ آهيان،  
ڪنهن شاعراڻي قبيلي جي نسل جو تسلسل آهيان.

ماضيءَ جي گهٽيل ڪوڪُن جا پڙاڏا ٿا ٻُجهن مون مان،  
صدين جي ڪربناڪين جو رهيل ردعمل آهيان.

لنوائيندڙ لوڪَ تون مڪمل خبردارين سان سُڻ مونکي،  
پيڙهين جي پيڙائن منجهان، نچوڙيل نئون غزل آهيان.

اي نئن تنهنجي ڪنڌي ٿيڻ لاءِ تنهنجيءَ ڪنهن رمزي بيون نه ته،  
بانورجي پئي سگهيس تو سان جو سمونڊن جو ساحل آهيان.

او ماڻهئا! شرم ڪر مٽيءَ جي پوترتا لڄائين ٿو،  
تنهنجي مان لاڪ لاهيان پر ڪٿي خود پڻ ڪٽل آهيان.

آئون ڪه ڄاڻان ڪا مينهن ڪري ڪڏهن مون تي وُئي ۽ پوءِ،  
اهڙا نينهن پلڙ پلٽيا جو مان جل ٿل جالاريل آهيان.



ڪوئل ھان، ڪانگ ھان، چاھيان؟ سو خود بہ ڪين ٿو ڄاڻان  
روھيءَ تان گذرندڙ وڳرو چٽو ڪھڙو نسل آھيان؟

لنوائيندڙ لوڪ! تون پورين خبردارين سان ٻڌ مون کي،  
مان پيڙھين جي پيڙائن مان نچوڙيل عرق گل آھيان.

منھنجي مرشد سسئي، سھڻي، موکي، مارئيءَ جي ڪشتن کي  
اھڙي الھام سان اُپٽيو ويسورن ۾ ورتل آھيان.

✱

SOORIH SINDHI ADAB



هُنَ کي شڪ هو ته سندس درد ۾ راحت نه هئي.  
 منهنجي مجبوريءَ مون کي آه جي عادت نه هئي.  
 ڪنهن اُچڙي ويل کي چَمَن رهندو رنجائيندي چيو  
 ”چو رونقن ۾ تنهنجي هيلَ شراڪت نه هئي.“  
 ضبط جي ڪشمڪش ۾ مون کان ڳوڙها ڳڙي پيا هوندا،  
 غمُ لڪاين مان توکي سا منهنجي نيت، نه هئي.  
 روٿان، جاڳان يا لُڇان، ڪُل ڄمارَ ڪيئن به ڪٿيان،  
 پنهنجي املاڪَ پئي خرچيم، ڪنهنجي ملڪيت نه هئي.  
 بي روڪ گهڙيال جي سَين سان بي وقفي جاڳان ٿو  
 اي عشق ڪيئن مڃيان ته تو ۾ ڪرامت نه هئي.  
 اڻ پوريون خواهشون، انبارَ ڏک ۽ محروميون،  
 مون ساڻ حَسَدُ نه ڪر جڳا تنهنجي قسمت نه هئي.



همسفر! ڀل جان سفر ڪر، مگر ست ساڻ ته هَلُ  
هڪلائين جي تحرڪن ۾ ڪا عظمت نه هئي.

هينئر ته ڪنهن به سفر جو سُڻي ڪنبي ٿيون پَوَن،  
اڳ ته هن وڪن تي ڪڏهن ايتري دهشت نه هئي.

پنهنجي گهٽيءَ ته ڇا تَر ڪان به هُن روڪَ ڪئي،  
جڳ-خوار ”تبسم“ جي کيس هاڻي ضرورت نه هئي.

✱



اي خدا! تہ ھڪ فنا ڪيڏو اڀيو ھو  
روز خلتون سمنڊ سُرڪن، روز سمنڊ ساڳيو ھو.

پي طرف پي فنا، جا هر دم بقا پئي طلبي،  
تنهن کي جهت جي هستي ڏئي چو نستيءَ سان واڳيو هو.

سو پوءِ به تنهنجو مجرم پوءِ به تنهنجو ميار،  
جنهن اڻ گهريو جياپو جوڪن سان جهاڳيو هو.

آدم کي دم ڏئي ”تبسم“! دم منجه ڇو دم وٺين ٿو  
مان ڪيئن چوان آبدُ تو ڇو عدم سان واڳيو هو.





سوچڻ ۾ ڳڙ ڳنڍيريون، خوشبوءِ خيال آهن،  
 تنهنجي عشق جا انوکا، ڪامل ڪمال آهن.  
 روز سونهن جون نديون اُڪري سمونڊن ۾ تران ٿو مان،  
 بي هُئري حوصلي کي، نينهن جا نِمال آهن.  
 محبت جي مجذوبيءَ سان بي نام گيٽ جاڳيا،  
 اڻ سونهيون منزلون ٿم، گامون غزال آهن.  
 ڌرتي يا آسمان پڻ، مُحتاج روشنين جا،  
 مون وٽ مدام تنهنجي، سونهن جا مشعال آهن.  
 بعضي ٻئي بَدَنَ شرابي، بعضي ٻئي شراب خانا،  
 ڪنهن ازل جي تاس وارا هي عجب ڳلال آهن.  
 جلون جي جَل پريءَ جي جادوءَ جي ڪاڪ جوڙي،  
 منهنجا به اِسْم اعظم ساڻ سنگ بحال آهن.  
 دِن رين ٽپن تنهنجا ٻڙيا چين عاشقيءَ جا،  
 دنيا کان معتبر هان، سرشار حال آهن.  
 ”تبسم“ جي ٿونگرين کي، ويتر تو سونهن بخشي،  
 تنهنجو سَنَمَن منهنجا خزان، جڳ کان وصال آهن.



ڪهاڻي وڌي داستان ٿي رهي آ.  
جُتونيت به آتش فشان ٿي رهي آ.

نَظَر جي، اوهان جي ۽ دل جي ڦڙي ۾  
فنا هيءَ سڄي منهنجي جان ٿي رهي آ.

وڙي آءُ وڇڙيا! جو هيٺائين ۾  
عمر سخت نامهربان ٿي رهي آ.

چئي ڇا ٻڌايانءِ، هيٺيءَ حالت مان  
منهنجي مدعا خود بيان ٿي رهي آ.

اڙي ڏونگرو! وڙ سنبرجو جو منهنجي،  
ڪهاڻي به سسئيءَ سمان ٿي رهي آ.

مان توڙي مُهرَ ڪيئن ڪڍي ٿو سگهان من!  
خطا جا به ٿئي پئي، مون کان ٿي رهي آ.





توڪي چاهيان ٿو معتبر آهيان.  
 ديد ۾ آهين ديدہ ور آهيان.

منمنجا محورا! مان تنمنجو چوپاسو  
 تون چندرما، مان اُپ نگر آهيان.

موجزن ٻئي جڻا آهيون ليڪن،  
 فرق، تون سمنڊ، مان ڪپر آهيان.

فقط نئين گهر شماري ٿي آهي،  
 اي طوفان! خيال، جهونو گهر آهيان.

گردشِ آيام ۾ گڏيا آهيون،  
 ورنہ اولھ تون، مان اُتر آهيان.

ڪيئن هم قدم هُئڻ جي هام هُئون،  
 تون بہ منزل، مان در سفر آهيان.

هن ”تبسم“ تي پڻ نهار ڪجو  
 اي حسن! آڏو سجده گر آهيان.





ڪھاڻي وڌي داستان ٿي رهي آ.  
 وجودن ۾ وحشت جوان ٿي رهي آ.  
 تون آدم! اکين تي مگر تنهنجي آدم-  
 وٽان آدميت، بي نشان ٿي رهي آ.  
 زمينن، ستن آسمانن جا مالڪ،  
 گمان ٿم، دنيا بدگمان ٿي رهي آ.  
 تنهنجي به خبر ناهي خوش آهين يا پڻ،  
 جهان سازي توتي گران ٿي رهي آ.  
 نسل جو انهيءَ ڏي توجه ٿي ناهي،  
 حياتي سڦل يا زبان ٿي رهي آ.  
 سندس دورانو ٿي اهو هو يا دنيا،  
 بي گندرائين سان خزان ٿي رهي آ.



هيءَ ڊڪنڊڙ دنيا هاڻي ٽڪجي رڙهي ٿي.  
جهوني منطقن ڏانهن روان ٿي رهي آ.

خطائي ٿيا موذن ۽ رهزن نمازي  
هي ڪائنات آتش فشان ٿي رهي آ.

معلمن جي مُسلح جڙن مان لڳو چڻ،  
خدا جي گهرن تي هلاڻ ٿي رهي آ.

سفاڪ ۽ ڪل وقتي قاتل پڇن ٿا،  
لهوءَ واري بارش ڪٿان ٿي رهي آ.





منمنجي پونء ورهائين، منمنجو همدرد پڻ سڏائين!  
هي عجب تون محسنيءَ جا، آداب ٿو نپائين.

منمنجا پروسا ۽ منمنجي جندُ پاڻا ڪئي تو ليڪن،  
مون کي جندُ کان پونءِ مٿي آ، متان پونءِ کي هٿ لڳائين.

بي پناه محبتن ۽ منمنجين غير مشروطين سان،  
شطنج جا مُهرا ڪيڏي، نيون چالون ٿو تون چلائين.

بيجل جي پهروپن ۾ ماڳهين راءِ ڏياچ بدران،  
جهوناڳڙه جهورڻ لڳو آن، چو نه ٿو تون چايون پائين.

جن قاتلن جي گهر ۾ منمنجي قوم جي لهُوءَ جا،  
پيرا پڇي ڪئن ٿا، تون انهن سان پيچ پائين.



ساڻي ڏٺي هوندي تو گجندي ڏٺي نه. هوندي  
درياه مزاج قومن جي تڏهن ٿو پُونءِ پيلائين.

تون مفاھمت چوين، مان سا منافقت ٿو ڪوٺيان،  
تون عيارين سان مون کي منهنجي گهر مان ٿو تڙائين.

هڪ ڏينهن \* تحرير وانگي سنڌ جا به چونڪ ڀريا،  
هڪ ڏينهن پنيٽ ته بڻبي تون جا جُنب ٿو جُڪائين.



\* تحرير اسڪوائر يا تحرير چوڪ مصر جي شهر قاهره جي وچ ۾ واقع آهي.  
2011 ۾ مصر جي انقلاب ۾ هي چوڪ مصري صدر حسني مبارك جي  
طويل اقتدار جي خاتمي جو سبب بڻيو.



تنگين دوران به ته اوصاف اميراطا ٿو رڪان،  
شاھ ڪٿي ناهيان، سليقا ته شاهڻا ٿو رڪان.

حيران ٿي نسب، منهنجي گسب جي پڙتال نه ڪر،  
منهنجي سين مان ئي سمجھ، ڪهڙا مان پاڻا ٿو رڪان.

دنياداريءَ جي وَنڊ ڪٽ سان ڪيئن گل پوندي،  
ڪيئن گڏيندين مان ڪيڏا جند ۾ ناڻا ٿو رڪان.

پنهنجيءَ ٽائلس تي ڪريل رنگ تي رنجيل هوندين،  
تنهنجو پيو ڪهڙو غرض مان جي ڳوڙها رت هاڻان ٿو رڪان.

تون بي رخين جي اوڙاهن ۾ اڳي جان نه اچل،  
جهونيءَ عمر ۾ ٻل به هاڻي مان جهيٽا ٿو رڪان.

منهنجي ڌڪ ڏيل تي اي ڏيهه! متان ڌرڪي پئين،  
مان لڇڻ جڳ جا، ڳڻ خاڪ وهيٽا ٿو رڪان.

هن جياپي جي تونس، تار، تگ و دو ”تبسم“  
ڪڏهن ٿڪجان ٿو ته تڳ تي تنهنجا ڦيٽا ٿو رڪان.





هر هڪ وجود ۾ ڪيئي درياهه ٿا وهن،  
ڪنهن وار وهڪرن جي ”تبسم“ تي گيان ڏي

اندر جي شور تي ائين ورچي نه ويهه تون،  
ڌيرج سان موج موج جي ترنم تي ڌيان ڏي

مڃيم مٽيءَ جي مجسمي جو نانءُ آ حيات،  
اي شخص سنگتراش ٿي، مجسم کي مان ڏي

ڦاٽو بلي جي فهم جي اثبات ٿي ميان!  
آدم جا ڇڻيا دم زنيءَ جي دم کي شان ڏي





بیداد نگرین ۾ ڦٽڪارون قید آھن،  
آزاد فضائن جون مھڪارون قید آھن.

ھر صبحُ شام اُونو اُڪلائي وڃن جيڪر،  
جي زندگيءَ جي بند ۾ ڪم ڪارون قید آھن.

دنيا جي مقبري جون جھٽ ڪن تہ دریون ڪولج!  
صاحب! منجھس پکین جون ڳٽڪارون قید آھن.

منهنجن اداس نسلن جون گامون ٻڌائن ٿيون،  
ڪن رهنين ۾ تن جون رفتارون قید آھن.

قدرن کي ڪول سمجھي پائمال ڪندڙ دنيا!  
تنهنجي لتڙ ۾ قدرن جون اوچنگارون قید آھن.

منهنجي چانورن جي دیس تان، آرھڙ نہ ٿا کتن جو  
ساریون ڏکڻ پریون هیرون، هُپڪارون قید آھن.



هڪ مان ڇا وٺيو جو پيءُ هجرت کي ڳر لڳايون،  
اڄ تائين اُن اڳينءَ جون ڪيڪارون قيد آهن.

منهنجا هم قدم مسافر مون کي آگهيءَ جو سُنهن آ،  
تنهنجي حوصلن ۾ تنهنجيون چوٽڪارون قيد آهن.

سي رُوح به ٽڪجي هاڻي دنيا ڇڏڻ ٿا چاهن،  
جن وٽ بي راهه روين تي ڪجهه خارون قيد آهن.

گهوڙا! ڪهڙو وطن جو رقص تي فتوائن جون،  
مفتين ۽ منصفن وٽ ڦير ڦارون قيد آهن.

هي ڪهڙو ديس جنهن ۾ گرجائون، گردوارا،  
سڀ دين، ڌرم، دعائون، هيڪارون قيد آهن.

نازيواءِ يا پن چڪيءَ جي تبسم ڇا اُت تراوت،  
ساه ساهه جون جتڙي ”تبسم“، سڀ تارون قيد آهن.





اظهار ٿو چوان مان،  
اسرار ٿو چئين تون.

پيغمبريءَ جي جُز ڪي،  
مُونجھار ٿو چوين تون.

آدمَ لاءِ اسمِ اعظم،  
مرهم، شفا، تراوت،

ساهَ جي گرم حرارت،  
اُتساهُ، دَمَ عبادت،

آگهين جھڙي عنايت،  
شاعري شعوري قوت،

اوجاڳي ڪا اُجرت،  
محروم اهڙي نعمت،

چو بارُ ٿو چئين تون،  
مونجھارُ ٿو چئين تون.





## نئون سال

سوچيان ٿو نئين سال جي ڪيئن هيل آجيان ڪيان،  
خوشين جا ڳيڇ ڳاڻا يا مان سنڌ جا نوحا چوان.

هڪ دل جو زورُ جهومجي، نئين سال جو جشن ڪجي،  
پئي دل جا سڌڪا پئي سٽي، سا چئي ته ڪيئن نچان ڪڏان.

جنهن ديس جي گهٽين منجهان، غلاميون سنگ ٿي ڦٽن،  
جنهن پوءِ ۾ ٻُڪن وچان، ستيون وڪامندي ڏسان.

هڪ پيرُ رسم جي ڪري، ٻيو سنڌ کي ڌيان ۾ ڌري،  
هڪ پيرُ جهُمڙ لٽ ڪجي، پئي ساڻ ڳرڙيون ٿو هٽان.





## سچل سرمت

دائم درازي تنهنجي عظمت جو آستانو  
وجدن ۾ رهندو وهسي، رچي مَن جو رقص خانو.

آدم جو سِرُ الاهي، دَم ۾ ئي دَم جو واهي،  
اهڙي سچ جا داعي، جائِي، تنهنجو فِڪرُ فلسفاڻو

مون منجهان ڪٿان هو ماڻڪُ، بهڪي پهُون ٿو ٻولي،  
پنهنجي جندُ پتوڙيان، ووڙيان، آگي جو آشيانو.

گيڙوءَ رَتا غمازي، پنهنجي عشق جا نمازي،  
مسجود جن جو محڪم، جن جو ماڳُ معرقانو.

دنيا جون برگزیده ٻيون به کوڙ بارگاهون،  
تنهنجي خود شناسين جو يڪتا سبق يگانو.



تون ڏوئيءَ جي دوراني ۾ وحدت الوجود وارا،  
اهڙا قول ويهي اُپتيا، داناءُ به ٿيو ديوانو.

عجز و نياز سان گڏ معرفت جا بيت، وايون،  
سهمين سَنگ بڻائي عرفي، رائي رقص ڪن رندانو.

جند جا ويراڳ جهڳي، جي تنهنجا ڏهاڳ ڏورن،  
تن جي منزلن جا مارڳ، تنهنجي خرد جو خزانو.

نانگَ جو آشرم پڻ، گرجا مٿي سڏجي،  
سرمست جي صحن کي، ڇا ڇا ٿو چئي زمانو.

”تبسم“ قدم قدم تي واسينگ ويا وڪوڙي،  
او سڄو! سموري سنڌڙي، قهري قصاب خانو.

✱



دولہ! تنهنجن درازن ۾ واحد جا راز پيوستہ،  
جيئن غيبي ڳڻائڻ ۾ گجن آواز پيوستہ.

آسروند ڇا سوچيون آيا، مرادون ڇا پائي موٽيا!  
سي خود فقراءَ ٿا ڄاڻن، پنهنجا اعجاز پيوستہ.

هي منصوريءَ نه ڪو سُوريءَ جي تقصيرن جا ٿٽ ڄاڻن،  
تو تن منجه پڻ انالحق جا تنبيا انداز پيوستہ.

پارهوئي غيبي گونجارون، تو وٽ توحيد جون تارون،  
ليڪن سي ڪوه سٽن جن جي رڳن ۾ رَواز پيوستہ.

دوئيءَ کي ڌٽ ڪري، قلبن ۾ واحد ڪيئن ٿو ويهارين،  
رمزن سان ڪئين ٿو ڳفرن ۾ ڪرين امتياز پيوستہ.

وردن ڪاٺ وقت جون تن کي نه اهتمامن جون محتاجيون،  
تنهنجن صوفين سان جو سچو سُروڊ ۽ ر پيوستہ.





جن کي نينهن ٺڪاريو جن کي ڪورين جيڏي ڪام  
 سي سڀ ٻهڪي ٻولن بيٺا، وجدن ۾ وريام  
 سيتائن جا سنگ سڃاڻن، گول ڦرن گلفام  
 گيڙوءَ وري گائڪ پائن، گهمتاڙين سان گام  
 ويراڳين جي واھت جن وٽ وڍيلن جا وسرام  
 حق جي مسلڪ وارو سورج، برحق بڪجي بام  
 ڏوئيءَ جي چوغن بدران جن وٽ، ايڪتا جا احرام  
 خود عاشق پڻ، خود ئي محو ڪير نه ڪنهنجا غلام  
 دل منجهه ڪعبو، دل منجهه مندر خام هي رام شيام  
 منجهه ئي منجهه آڳي جا مسڪن، آدم پاڻ امام  
 عشق تي ڪهڙي شرع ڙي قاضي! ڇا جا گوڙ ڪمام  
 سارا بحث سهيڙي سڄوءَ، آڳيا اي احڪام  
 جنهن دل پيٽا او دل مستئون مست مدام  
 سارا منطق ست ۾ مڪائي، مڪت ڪري ويو مام  
 حد لا حد جا گل ڳجهه ڳولهي، هاديءَ هوڪي هام  
 همه اوست جي حاتف هڪيا غيبن جا ته گودام  
 انت بحر جي اسرارن جا پرجهايا پيغام





ڳوٺن جي باءِ پاسن تي،  
راتين جي خاموشين ۾  
چُپ جا سناتا چيريون،  
اڪثر ڪُتا ٿا پوئڪن.

ايئن هوندو ناهي ليڪن،  
خوفن ۾ سمجهبو آ،  
وحشت ڀرين گهٽين مان،  
شايد سَٽا ٿا پوئڪن.

واهيري جا سراپيل،  
ساه جي تنوار روڪيون،  
چوگرد پيا ڪنائن،  
ڪاٿئون ڇٽا ٿا پوئڪن.

هو اُماوسن جا عادي،  
سج جي پهرين ڪنيءَ ڏي،  
خارن منجهائون گهوري،  
کوھ ۾ ڪُتا ٿا پوئڪن.

هر پاسئون اُناڙن ٿا،  
سمجھان ٿو جا سِتن ٿا،  
ماندو نه ٿي مسافر!  
بُڙ جا ڀِٽا ٿا پوئڪن.





## اڙي زندگي

اڙي زندگي هل،  
 تون هلندي هلي هل.  
 منهنجي گهڻگهري،  
 هل تون هلندي هلي هل.  
 آجپائن جا ميلا  
 بي نامين جا اڏڪا  
 هيلوڪا پروڪا  
 اچڻ وارا ڪٽڪا  
 پنهنجي جيءَ تان واريون  
 وساريون هلي هل.  
 زمين و زمان جون،  
 دشائون اڪاريون،  
 صدين جي ڏسا ڏي،  
 صدين کي لتاڙيون،  
 جو آهي سو آهي،  
 جو ناھي به آهي،  
 ڏنل، آر ڏنل ماڳ، منزل کي تاڻي،  
 وڪن ۾ فنا جي پنڌن کي پلاڻي،  
 خزانن، بهارن سان،



ڪلندي هلي هل.

اڙي زندگي!

هل تون هلندي هلي هل.

ڪڏهن ٻين باجي ڪنهن سنڌور وانگي،

ڪنهن ويڻا، ڪنهن وائلن جي سمپور وانگي،

ڪنهن محفل ۾ ڪنهن وار ڪماچ ڳائي،

ميدانن ٽڪائن ۾ پڳتيون پکيڙي،

سوڳن ۽ سرهائين سان گڏ ”تبسم“ وٺي تون،

عابده، اُمر ڪلثوم، گوگوش وانگي،

گنور، ڍول، يوسف، وسائيءَ جان واکي،

حويلين، هندولن، شادين جي چنن ۾،

ميلن، ٽيٽرن، گردوارن، گهرن ۾

رُباعيون، ڪافيون، گيت، سانيت چيڙي،

الستي آوازن جا وڇت وڇائي،

موقعن، مجلسن، هم نشينن سان گهاري،

سمسين ساز کولي، خوشين کي ڪنڊيري

اويلي سويلي بگل، باجا ميڙي،

چيچن، شادمانن سان،

ڇلندي هلي هل.

اڙي زندگي هل تون هلندي هلي هل.

ندين، آبشارن،

درياهن، سمونڊن،

آڏين، مانجهين جو



آنڌين موج مستين  
 طوفانن ۾ تائي  
 ڏنن ۾ پڪاري  
 مڌرتائون ساري  
 تون وڃندي هلي هل.  
 ڪڏهن ناڪئن جي الله توهان ۾ بڻجي  
 انڌو ڪار ۾ لوڏ لڪار بڻجي  
 خود پنهنجيءَ پيڙيءَ جي  
 تون آڳل ۽ پاڇل  
 پاڻ ئي بادبان  
 سج يا سائبان سمجهي  
 ڪُنن وڇوڙن کي  
 ڪا پتوار سمجهي  
 ڪلفتن، برائيتن،  
 گيلوستن يا مياميءَ  
 پتيا، ميانمار جي ساحلن تان  
 پنهنجا پار  
 پنهنجيون ڏشائون سڃي تون  
 پورب نه ته  
 پڇم پار  
 هلندي هلي هل.  
 لڙهندي  
 مون کي پل جان  
 لهرن، لڙائن ۾ لوڙهي



سيرن منجهه ٿي مون کي  
 سوڙهي سنگهوڙي  
 سزا طور  
 برما وارين دلدن، يا  
 ڪن اُپ تار جبلن جيان ڏيک ڏيندڙ  
 اوقيانوس، بحر الڪاهل جي ٻيٽن ۾  
 برفن جي هيٺناڪ اُچين چپن ۾  
 پراسرار غارن جي معمن ۾ اُچلي  
 تون مون کان بي پرواهه ٿي  
 پڳهن کي چوڙي  
 ابد جي ترانن سان  
 ووءِ ووءِ کي ووڙي  
 جهانن کي ڪيڪاري، ڪلندي هلي هل.  
 اڙي زندگي هل!  
 تون هلندي هلي هل.  
 تون هڪ روپ ۾  
 ڪنهن راجستان واريءَ  
 ڏندوڙيءَ رُوداليءَ جو تعارف لکائي  
 ٻئي پهروپ ۾  
 ڪرناٽڪ يا پٽيالا  
 گواليار جو اعليٰ سنگيت ساري  
 ڪنهن ماهر ڪٽڪار  
 سمرات جي هوند



چيرين جي خوشگوار جهنگار سان گڏ  
 ڪن خالي گُڻين ۾  
 سُوئيتن جي فاقن جون بي ساهيون  
 آهون، اوسارا، اوساري  
 رٿاڻيل اکين سان روئي ۽ روٽاري  
 طبقاتي جيون جي جوڙيندڙ کي  
 هن گُڻي  
 سماجي ناهموارين کي  
 ننڍيندي پٽيندي  
 سينواريل نظامن جون پاڙون اُڪيڙي  
 سمورن سرشتن نظامن کي ڌوڏي  
 جهانن تان آنڌڪار  
 اُگهندي هلي هَلُ.  
 اڙي زندگي هل تون هلندي هلي هل.  
 پيڙهين کان پيڙهين تائين  
 خونن ۾ تر ٿيل  
 هن خودڪش وطن جي  
 حدن، سرحدن ۾  
 مروج غلامين جا آداب ٽاڻي  
 نسل در نسل تعبيدارين تي پاڙي،  
 مفلسين کي لوح و قلم جو لکيو چڻي  
 او گُگدام جان  
 گهاريندڙ زندگي تون!  
 متان پنهنجي پچڙي



جي آرڙيءَ وڏي تپ  
 ڪنهن سلھ، ايڏن مرگهيءَ  
 وگهي فوت ٿيل  
 سرد لاشي تي روئي  
 وسيلن لٽيندڙ پنهنجي حڪمرانن کي  
 ڪاموري يا تر جي  
 وڏيري، ملان کي  
 ڪافر نه  
 چئين تون  
 جنن، جاڳرن جي بهاني تون پنهنجا  
 متان جوان ويا  
 پيرن پوپن وٽ پُچائين  
 اڻڄاڻائين مان  
 متان تن جي حُجرن، حويلين يا لاندين ۾  
 پُڳرن جي عيوض نياڻيون ٽڪائين!  
 پنهنجي گهر جي  
 عصمت درين کي لڪائي  
 پشيمان ٿي  
 ڪنهن سان  
 متان ٻاڦ ٻولين.  
 متان  
 پنهنجي ڪڙمن ۽ قومن جون خبرون  
 ايجنسين جي آفيسن ۾ ڏئين تون.

متان سُرخروئين جا موقعا وڃائي  
 انعامن ۽ تمنغن جي  
 رقمن کي ماڻين  
 متان ٿاڻي وارين  
 دلالين کان هٽري،  
 دروهين جيان ڪا متان ڌوڙ پائين.  
 تون انڌي منڊي يا  
 گونگي ٻوڙي بڻجي  
 صدين جي معذوريءَ تي مغرور بڻجي  
 سوڀرن کي ٿاري  
 ٻيئي ناسون ڦنڊاري  
 اونداهين ۾ گهاري  
 پنيپرڪين ڏي پنهنجيءَ  
 پُٺيءَ کي ڪري تون  
 آنڌو ڪار ڏي تيزاڏندي هلي هل.  
 اڙي زندگي!  
 هل تون هلندي هلي هل.  
 ڪڏهن ڪن سرابن  
 رڻن جي ڏهڻ تي  
 ڪنهن رَمَتي جو جيئري گهي هيان ڦاڙي  
 وري ڪنهن لڱان  
 ڪن ڀليل قافلن جون  
 مهارون  
 پنهنجين منزلن ڏي ورائي



ڪوٺروءَ جو ڪٿي نَو لکُو هارُ بڻجي  
 چنيسر جي چتير نئون هوهُ چڻڪي  
 لڊائي جو ڪنهن وار راتو سڏائي،  
 ڪڏهن ڪاڪَ جي تڙ جي مومل چوائي،  
 ڪوشمباز بڻجي جهٽي جهر ڪين ڪي  
 بگهڙن تي اُلي  
 بچن ڪي بچائي  
 تون چيمن، چئن جي ڪڏهن لات بڻجي  
 ڪڏهن وڃُ جي دهشت سان ساسي ڪنبائي  
 مينارن چڱهرن، قبن گنبدن تان  
 ڏاڻن، ڦوڏن  
 هر ٻي، سوئن گلن تان  
 پيتارين، پيلاتين تان سانجهيون لتاري  
 اجل ۽ ازل کان  
 تون بي نياز بڻجي  
 فريفتگين پري  
 اوفريٻڻ حياتي!  
 ڪارين گھنگ راتين تان رمندي هلي هل.  
 اڙي زندگي هل!  
 تون هلندي هلي هل.  
 اي سياڻي!  
 سُڪاڻي  
 منهنجي زندگاني!

هلي هل ته اثبات جي ارتقائن  
 فنائن، بقائن جون  
 ساريون ڪٿائون  
 پنهنجن پنهنجن ڀاڱن جو ادراڪ ماڻن  
 تون لڙين لڪن کان  
 بي پرواهه بڻجي  
 تتر، مور تاري  
 هنجن جان تنواري  
 گهٽائين يا اڏندڙ ڪٽولين مٿائون  
 ڪنهن شمسوار وانگي  
 خلائون لتاڙيون  
 هن هڪ زندگيءَ جي  
 سڄي سگهه سنڀالي  
 هل افلاڪ سان  
 گسندي گهمندي هلي هل.  
 اڙي زندگي هل تون هلندي هلي هل.

منهنجي ڳوٺ جا هو  
 منهنجا همعصر  
 يا ڪي  
 مون کان به جهونا  
 جي پنهنجين وڪن ۾ حياتيون ورائگهيون  
 سنڀالڻ جا سينن ۾  
 انبار سانڍيون



چئين، شادمانن  
 غمن گوندرن جا  
 سينن ۾ اڪيچار سڏڪن کي پاليون  
 آسُر ڌاران  
 گهڻين چوسولن تي چُرندي  
 موري سر هڻين ماڻڪين کي ڦيرايون  
 ڏورين يا سڳن سان ٻڌل عينڪن جي  
 شيشن مان پراڻيون شناسايون تازي  
 آسيسن وچان تن جي چهرن کي گهوري  
 جهريل جيءَ سان  
 يادن ۾ گم ٿي وڃن ٿا  
 هن ئي ڳوٺ جي هُن پراڻين گهڻين ۾  
 الائي ته ڪيڏين مينهو ڳين جي دوران  
 ڪيئي ڳپ هڻا پنهنجا پيرا ڇڏيا ها  
 ٻالڪپڻ ۾  
 بينچن تي بيهي يا ويهي  
 رسيسن يا  
 اسڪول جي موڪلن ۾  
 گهنڊن جي آوازن جا گهيرا ڇڏيا ها  
 هنن ئي چونڪن جي  
 نمڻ ۽ بڙن وٽ  
 ننڍپڻ  
 جوانيءَ

۽ موٽيل وهيءَ جا  
 هنن تڙڪا سانجهيون سويرا ڇڏيا ها  
 پنهنجن پتڪڙن  
 پيرڙن ساڻ ڊوڙي  
 ڇنڊڻ، واھ، چينل يا ڪئنال پاسي  
 وهنجڻ ڪاڻ ويندڙ  
 تن طرفن تي پنهنجا  
 ڪچڙيءَ منجهند،  
 ڌرتيءَ، شام ڌاران  
 پيرن وارا ساڙا  
 ۽ هن ئي ڳوٺ جي هن هوائن ۾ سڙندڙ  
 تن ساڙن جي سيڪن کي  
 احساس وارن  
 طنبيلن ۾  
 اڄ تائين واڙي رکيو هو  
 بگين جي پاسن کان  
 ڊرامن، ٿيئٽرن يا لڳل سرڪسن جا  
 اشتھار تنگي  
 لوهي ٽوپ وارن  
 ٻڌل لائونڊن ۾  
 نما شام نيراني  
 نت نازن خرن سان اعلان ڪندڙ  
 سڏن جا پڙاڏا



سي بگل ۽ سي باجا  
 پنهنجن دل جي خانن ۾  
 سوگها رکيا ها  
 وساميل دلين سان  
 هو سوچن ٿا هاڻي  
 زوالن ڏي ويندڙ  
 هن جوتن جا پيهر  
 سندن بينائين، بي سگهائين جا واپس  
 اُجالا، عروج ۽ نه درمان ٿيندا  
 مگر زندگي  
 اڳتي ٿي تون انهن جي  
 دلاسن، دلجوئين  
 وقتي دلبرين لاءِ  
 ڪوڙين آڻتن لاءِ ئي مصنوعي مرڪي،  
 تون ٽهڪي  
 انهن سان تلندي هلي هل.  
 اڙي زندگي!  
 هل تون هلندي هلي هل.



## ننڊون توڙي رهيل هونديون

جهانن جي وهنوارن جا  
 ساري سنسار جا صاحب!  
 ٻڌي ۽ ريزڪي ۽ واري  
 سڄي واپار جا والي  
 پنهنجي تنهن  
 ڪُن ۽ فيڪون جي  
 کاتي واري رجسٽر تان  
 منهنجي ڪنڌي جي ورقن کان  
 جڏهن پنهنجي ڏيتي لپتي ۽ جون  
 ونڊون، ضربون  
 وٺڻ چاهين  
 مون کي  
 چڪتو ڪرڻ چاهين  
 روپيو جي ستين فارم  
 واري پنهنجي رجسٽر تان  
 منهنجن ساهن پساهن جي  
 جڏهن داخلا  
 وارڻ چاهين  
 ڏاڍين باريڪبينين سان



جڏهن پنهنجا ڪنڌا پاڙين

وچورن جي تن ورقن تي

ڌيانن سان نهاريندين

ته منهنجي

گل حياتيءَ جي

اندازاً

اڌ عمر جيڏيون

ننڍون توڙي رهيل هونديون

تووت

پاڇي پيل منهنجا به

اتڪل اڌ عمر جيڏا

اوجاڳا

رهت ۾ هوندا

مناسب جي لڳئي سائين

نه ڪا

مٿيان

پائين جيڪر

سي مون کي منهنجي پورهئي جون

ننڍون بڻلنس ۾ گهرجن



## پنهنجي حصي جا سانوڻ سيارا

هيل پڪو پھ ڪيو اٿم  
 تہ پنهنجي حصي جا سارا  
 سانوڻ سيارا  
 وڪڻي  
 يا عالمي خيراتي ادارن کي اڀري ڇڏبا.  
 چو جو  
 اُهي هاڻي منهنجي ڪنهن بہ ڪم جا ناھن رھيا.  
 آزمائڻ ۽ انتظارن ڪاڻ  
 ستھن سال ھڪ وڏو عرصو ٿئي ٿو  
 انسان آھيان  
 سندن ھم جنس آھيان،  
 ڪو گڏھ گھوڙو تہ ڪونھيان ني!  
 جو مسلسل ھينگندو ھڻڪندو رھان،  
 ۽ ڪو منهنجي ٻولي سمجھندو ئي نہ ھجي،  
 بس ٿئي ڪيو اٿم تہ پنهنجي حصي جا  
 سانوڻ سان گڏ ھيل سيارا  
 بہ ڏئي وٺي  
 منجھانئن جان ڇڏائي ڇڏيان  
 چو جو  
 نہ پنهنجن جي من جا مير ٿا ٽوپجن



۽ نه مٿانئن هنن مندن، مهلن جو ڪو اثر ئي ٿئي ٿو.

ساڳيا ئي نرجا ۽ ٺوڌ

لا پرواهيون، سدا طبيعتن ۾ بود ئي بود

هاڻي ته بنهه بيزار

پنهنجين

اڪارت بيفائدي سمجهاڻين کان ئي تنگ

ايترو جو مورڳو

ڀاڙ کان ئي ورچي ٿو پوان،

کين چوندو به رهان ٿو ته

آخر پنج هزار سال اڳ جون پراڻيون ڪٿائون

الائي سچائيون يا ڪٿا رسس ڳائي ڳائي

انهن جي عظمتن، آڌر مان، مرتبا،

۽ اوڌر جون عزتون کيسين وٺيون،

رهندو انهن جو گيو گرتو به وڃائجي

پنهنجون گڻ لاتاريون، ڪج روشن، ڪريتون،

بودلايون، ڪاهليون ڪڏهن ڇڏيون

پلا جي سچ ڪمائي سچ ڏئي به ويا

ته اسان اهي ڪڇ جا ورثا

قبيح عادتون ڪٿان پرايون!

زوالن جا ڪيڏا ورهه وهاميا آهن!

ورهه ڇا! پر لاپن، انفرادي اجتماعي سڌارن جا

اوسيٽرا ڪندي ڪندي

صديون به گذري چڪيون



ارتقائن جا عرصا به ڪي ڪروڙها سال ٿوروئي هجن ٿا،  
 چينين، ڪورين، فرانسيسين توڻي جوبنگالين ڀلا!  
 جڳ سين ڪلها ڪلھن سان ملائڻ ۾ ڪيترو وقت لڳايو  
 پنهنجن عظمتن جي آثارن کي،  
 اسان ته رهندو ڪات هڻي، ميوزيم جا محفوظ شيشا توڙي  
 لالچن لوپن تي پاڻ دلايون ڪري  
 جڳ جي بازارن ۾  
 وڪڻي به ڇڏيا ته  
 نه رهي گا بانس نه بجي گي بانسري!  
 نه ڪو اسان جو مذهب مثالي ماضي رهندو  
 نه قومون زوال ۽ بربادين جا مھڻا ئي ڏينديون  
 ڀلا جڏهن قباحتن  
 پنهنجي پيرن تي ڪهاڙين هڻڻ جي هير وڃڻي ٿي ناهي،  
 اسان جي وجودن، قلمن جا مير ڌوڀڻا ٿي ناهن  
 ته پوءِ سڪاڻ ڪاڻ اونهارن، سيارن جا  
 تڪ تاب ڪاڏي ڪبا  
 تڏهن هيل پڪو پھ ڪيو اٿم  
 ته پنهنجي حصي جا سڀ اونهارا، سيارا جيڪر ڪپائي،  
 يا ڪنهن ايڏين جهڙين خيراتي گهرن،  
 يا ته جڳ مشهور  
 ماڳھين ڪنڀي گم ڪندڙ پنهنجي ئي  
 ادارن کي وجودن سميت غائب ڪرڻ لاءِ ڏيئي ڇڏيان.



## سال جي الوداعي ۽ آجيان

بابا پٽ

منهوڙي ڪلاچي ۽ تي ڪُڏندڙ  
ويندڙ سال جا آخري سج سنڀالي،  
هنن حاڪمن جي سفاڪين سان گڏوگڏ،  
اسان وارين پڻ ڪُڏين عادت جا،  
نفاقن، وياجن، ڳلا، ڪاهلين جا  
غلامين، دالين ۾ خوش ٿي رهڻ جون،  
حسد ساڙ بغضن ڪينن نفرتن جون،  
سيئي سوکڙيون سارا تحفا سنڀاري  
موئن جي دڙي جي آثارن تان چڙهندڙ  
نئين سال جي پهرين، سج کي ورائي،  
ساڳين ئي ٽاڪيدن سان ٻيهر اسان ڏي  
امانت ڪجان ۽ تون.

اوسيارن اونهارن بهارن جا سورج،  
صدين کان بي وقفي دشائن جا راهي  
ازل کان آدمزاد جا ساڪي سورج!  
تواريخن جي ڪيڏن ش دادن ۽ شمرن  
تاتارين، منگولن، زارن، ترخانن سان،  
سدائين رفاقت جا اعزاز رکندڙ



قومن جي زوالن، عروجن کان ويندي،  
 سندن بادشاهين جا بي ڌڙڪ باڳو  
 بنه بي رڀائين سان چٽجانءِ توکي،  
 ڪٿي ڪنهن دفعي ان مسافت جي دوران،  
 ڪٿي ڪنهن لڳان کي پنهنجيءَ قوم جهڙا،  
 جي هڪ پاسي مظلوم محڪوم هر دم  
 وفادار محرم مڻيادار ٻڌجن،  
 ته ٻئي پاسي انهن منجهان ئي ڪي توکي،  
 ايڏين ڪثرتن ۾ ڪي ڊوهي به ٽڪريا؟  
 ڇا اڳ ۾ به اهڙا ڪي سفاڪ گذريا،  
 جن بگهڙن يا ٻين جانورن وانگي پنهنجن  
 گڙمن کان ويندي قبيلن ۽ قومن جا  
 هڏا ماس ڇم ۽ نسل پاڻ کاڌا،  
 صدين جي سفر ۾ ڪي ههڙا ڌروهي،  
 ههڙا پهروپيا ههڙا - سرڪس جا ٽولا،  
 ههڙا بي رحم ههڙا قاتل لٽيرا،  
 تون سڄ ڇٽ اي سڄ پنهنجي پوريءَ عمر ۾  
 ڇا اڳ ڪٽ توسان اهڙا ڊوها گڏيا ها  
 ڇا طمعن جي آڌر ملن، مُفتين، بي ننگن منصفن  
 ماڳهين، مطلبن جا فق فيصلا يا  
 مادي مقصدن لاءِ  
 ڪي فتوائون - تعزيرن اڳ به ڏنيون هون،  
 ويندڙ سال جا آخري سڄ اڳي تو  
 مذهبن سان ههڙيون ڪي ڪٽونسون ڏنيون هون،



اُنهن جون انهن جي ٿي هٿرادو راکن،  
 هٿان بي توقيريون ڪي هيڏيون به ٿيون هون،  
 اڳي به ڪن ايڏن پڌن جون دڻائون،  
 فلاحين جي اوڻن ۾ بد حالين جون،  
 ڇا اڳ رياستن ايئن افزائشون ڪيون هون،  
 سرحدن جي نالن تي پاليل جڻن جي،  
 ايڏين چالبازين جا چرچا ٻڌا ها،

ها پر هاڻي پنهنجيءَ سوانح ۾ سارا  
 صبح شام وارا فريبي پٿارا،  
 هن طاقت ورن ۽ فريبي هدارين،  
 جي تاجن پيٽن جا سمورا حوالا،  
 خدائي زمينن جي سڀني سرشتن،  
 تي ڦهليل اڏوهين جون ساريون ڪهاڻيون،  
 پڙهان ٿو ڏسان ٿو سڄو ڏينهن ٻڌان ٿو  
 ته سڀ ڊوهه، ڊوهي، ڊوهن جا ذريعا،  
 سولائين سان از خود پروڙي سگهان ٿو.

✱

## خاموشيءَ جو شعور

خاموشين جي آوازن جي  
 ڪيڏي ڀڙ ڀڙ ٿئي ٿي جيڪا  
 صحرا، ڪوٽ، قلعن، محلن،  
 يا پرڻ پٺاڻن کان ويندي  
 هيانءَ ڦاڙيندڙا ونهائين جي  
 پاتالن منجهه  
 پڻ منجهه، رهي ٿي  
 هاڻوڪيءَ هن عمر جو توڙي  
 سارو عرصو سهڪي سڌڪي  
 سر ٻاٽن جا ڌڙ توڙ ڌوريان  
 راتين ڏينهن جي منتن ۽ سيڪنڊن کي  
 پيو ٿو پوريان  
 ووڙي ووڙي پيو ٿو ووڙيان  
 جياپن جا ڪارڻ ڳولهي  
 ڏوهه ثواب جي  
 ڦولهاڻن جون  
 آگهين، گيانن، واعظن واريون  
 ساريون ٽپڻيون ڦولي ڦولي  
 دم بدم هن دم جو ڪارج،  
 پاڻ مان، ٻين مان ڳولهي ڳولهي  
 من جا، مڪي جا ڦولا ڳولهي  
 نالي وارن سنت ساڌن ۽  
 جوڳين خاطر جوڳ جڻيندي



هنگلاجن جا هاڙه ڪٽيندي،  
 شانت جي ڪاڙ اشانت گذاري  
 مسجد مندر گردوارن جون  
 ٻانگون ڏيئي، گهنڊ گونجاري  
 پھتل، توسان پرتل پيرن،  
 درگاهن تي جاگر جهوتي،  
 اعتڪافن جي ايڪانتن ۾،  
 ميلا، عرس، پارها، ورسيون،  
 باسون، پوڄا پاٽ پڇائي،  
 پڻ تنهنجون منشائون ڳولهيون  
 پوءِ به مورڪ من ويڳاڻي،  
 اسرارن جوانت نه پاتو.  
 آئون ته ڀلا هڪ ادنيٰ هئس پر  
 سعديءَ، روميءَ، سقراطن پڻ  
 ڪا سڌ ناهي، توکي ڪيئن سڃاتو  
 واڌو گهاٽو گهاٽو واڌو  
 سوچي، پوڳي، لوچي، لوڙي،  
 جياپي جارڻ اُڪاري،  
 ڪنهن جو ٻولڙيو ٿي، پاڪاري  
 هنگامن مان هچ ٿي آخر  
 مان ۽ ايڪانتن ۾ مان جو  
 باقي پهر پڄاڻ چاهيا  
 ليڪن پوءِ به خاموشين جي  
 آوازن جي پڻ پڻ ٿئي ٿي.



## گتيءَ جي رتَ ڪري پڄندس

سڳنڌن سرهاڻين ويٺي،  
 ستارن جي سيراندين کان،  
 چاندوڪين جي وچاڻن تي،  
 جيئن ننڊ سارين نيڻن ۾،  
 خوابن جي وندر ڪارڻ،  
 اگر منهنجي گمي سمجهين،  
 حجابن جي حصارن کان،  
 بنهه بي ڌڙڪ ٿي سانول،  
 ڪيڏو به ڏور پائين تون،  
 صدا ڏيندين ته مان پاڻهي،  
 گتيءَ جي رتَ ڪري پڄندس.





## قلمي ڪسيائون

هم نشين! سُرُ جو سُٽائِڻُ ٿو گهران،  
 سمجھ! ڪجھ، سولو سمجھائڻ ٿو گهران،  
 ڪلمه جي ور وڪڙن پيريل تواريخ جا،  
 پنهنجيءَ وٽ آهر،  
 مان سچ ۽ ڳوڙڙ جا،  
 مونجھارا، هيئنن: سولا سلجھائڻ ٿو گهران.  
 اڄ جيان ڪاذب مؤرخ، مصنفين،  
 ڪلمه به پاڙن تي ائين لکندا هئا،  
 تمغن تحفن، خلعتن، تي هر ڪجي،  
 نوڪرين، دالين ۽ منٿلين  
 عيوضي، اڪثر لڪارين وانگيان،  
 اخباري ڪالمن، قصيدن جي هٿان،  
 ترجمانن، ٻولڙين، ٻانگن وٽان،  
 صدين کان رٿيل صفا ساڳيا بيان،  
 اڳ به ٿواريخون ائين لکيون هيون،  
 شاهنامن يا ڪه چچ نامن سميت،  
 سڀ حجاجي، اڪبري تواريخون پڻ،  
 جنگي، درباري، ڪتابن جا صفحا،  
 همعصر!  
 منهنجا هم قدم!

سمجھو پيا؟

ڪاله وانگيان،

اڄ به تواريخي وَرَقَ،

قلمي ڪسبياڻين هٿان، پر جن پيا.

\*

SOORIH SINDHI ADAB



## رڳو ٿو سوچيندو وتان!

اها به ڪل نه ٿي پوي،  
 ته چوپيو سوچيندو وتان  
 سفر ۾ ساڻ ڪير ها  
 جي ها ته ڪنهن طرف ويا  
 ويا ته چوڇڏي هليا  
 ۽ ائين چو ويا جو هو  
 وري ڪنهن به جاءِ تي  
 ڪنهن به شاهراھ يا  
 نه ڪنهن گهٽيءَ نه گهاٽ تي  
 نه ميلي نه ملاڪڙي  
 نه گوڙ ڪنهن، نه موڙ يا  
 چوآڻي، چيڪلي ڪڏهن  
 نه چيچڙي نه واٽ تي  
 نه ڪوٽ ۽ نه ڪاڪ تي  
 عمر جي ڪنهن به لڪ وٽان  
 نه جهٽ جي ڪاڙ ٿي ڪٿان  
 جهڙيءَ ڦڙيءَ، نه لڪ لڙيءَ  
 دريءَ، وري، نه ڏيوڊيءَ،  
 نه جاري، ڳلڪڙي منجهان  
 خوشيءَ غميءَ جي وار تي

نه عيد ۽ نه ديد جي  
 بهاني تي مڙي ڪڏهن  
 نه دڳ نه ڪو دوار تان  
 لڙي نه ليٽا ڪيون ويا  
 جي ها ته ايئن منهن مٽي  
 جيئڻ وارن جي دل جهٽي  
 ويا ته ڪنهن طرف ويا  
 هراس ۾ وسامجي  
 هتان هُتان، جتان ڪٿان  
 پڇائيندو پيو وتان  
 هي ڪالم قافلي منجهان  
 صفا منهنجين اکين اڳيان  
 الائي منهنجا همسفر  
 الائي ڇا جي لاءِ ڇڳا  
 ڇڳا ته ڇو ڇڄي پلا  
 رُٿا ته ڇو رُسي پلا  
 ڇو ايئن صفا ڇڏي پلا  
 سدائين لاءِ ڇڏي ويا  
 رڳو ٿو سوچيندو وتان...  
 سفر ۾ ساڻ ڪير ها؟  
 جي ها ته ڪنهن طرف ويا!!؟؟





## تواريخ ته ڪنهن ڏينهن اهو سوال ضرور پڇاريندي

هوءَ چري، ڇاڳلي، لاڏلي چوڪري،  
 چيڪ، چڙواڳ، ڇا پئي چلي چوڪري،  
 تنهنجي ڪُڙم ۽ قبيلي جي ناتر هئي،  
 تنهن ڪري لک لوڏن سان لڏي چوڪري،  
 توتي، تنهنجن ادارن تي چٿرون ڪري،  
 پنهنجي جهولن ۾ گاريون ۽ پٿر پري،  
 ڪيئن سرِ عام ديدنه دليريون ڌري،  
 روز ڪيڏيون نه توکي پئي نايون ڪري،  
 تون سندس ناز سمجهي فڪاين منجهان،  
 بي وسين مان سمورن ساٿارين اڳيان،  
 توڙي خارن ۾ پڻ ڪين ۽ ونڌ ڪين پيو،  
 پوءِ چاهين تون ڪي لنوائِي ڇڏين،  
 هن ۽ هن جي سموريءَ آڪھ سندا،  
 پاپ، چوريون، ڏجها، ڏوهه، ڌاڙا، قتل،  
 هنن جي ڀل چٽي هوند بخشي ڇڏين.

.....  
 هوءَ جا منهنجي ويڙهي جي پري چوڪري،  
 سونهن ساڃهه ۾ سڀ کان ڳري چوڪري،  
 منهنجي ويڙهي کان وڌ سان تنهنجيءَ جوءَ جي،  
 جا نگهبانين لاءِ وڙهي چوڪري،

تنهنجيون ويڙهيون وڙهي،  
 تنهنجيون ڪرڻيون ڀري،  
 پنهنجي ساري ڪُتب سان ڪڙهي چوڪري  
 تنهنجي هڪ هڪ جڻي کي  
 قطارون ڪري.

قاسيون ڦندا، زهر، بم ۽ گوليون هڻي،  
 ڪيئن سرِ عام ست سان اڏائي ڇڏيو  
 ۽ اڄ تائين اڻ ڪيل گناهن ڪري  
 منهنجن ڳوٺن منجهان روز ڳيرو ڪڍي،  
 لاش لوڙهيون، لتاڙيون ۽ ساڙيون وتين،

.....  
 سو ائين چئجي منهنجي قبيلي جا گل  
 معتبر، بي خبر، ڏوهي، اڻ ڏوهي سڀ،  
 تنهنجي کاتي پٽاندڙ گنهگار ٿيا.

تنهنجي ويڙهن، ڳوٺن وارا جملي ڇڻا،  
 باغي بي گندرا، پاپي، ڏوهي، اڻگهڙيا،  
 زاني، ظالم، فراڊي، ڳنڍيچوڙپڻ،  
 پاڪ پوتر ۽ زم زم سان وهنٽل هئا.





## هل هلان سان هلندڙ ٻيڙي

ڪڏهن ڪڏهن جون ڪاوڙيون ايڏيون  
ڇڻ ته

ڊسمبر جي ولھ منجهه ڪي

اُتران ايندڙ

نرڙ چيريندڙ

تيز هوائون

بازي اُن جا پنهنجا پ وارا

پيار سمايل

لفظ ۽ لهجا

ايئن ڇڻ!

\* پئسفڪ، ائنٽلانٽڪ واريون،

اُپ سان گسندڙ

برق رفتاري ۽

چوهيون چوليون،

مطلب

ڪنهن ڪارن

ڪنهن جي

پيار پرين پهنوارن وچ ۾

گُل عمر جي

لُڏندڙ لمندڙ  
هل هلان سان هلندڙ ٻيڙي  
”تبسم“ ڄاڻ ڪناري پهتي.



✱ پئسفڪ، ائنٽلائٽڪ: دنيا جا ٻه وڏا سمنڊ

SOORIH SINDHI ADAB



## ڪائنات جي سين مائرن کان هڪ سوال؟

منهنجي پچڙي کي

بيگناه

رَت ۾ وهنجاريندڙ!

شال تنهنجي

جگر جو تڪرو

وڏي ڄمار ماڻي

(گنپير سوچيان ٿو)

ڇا؟

ڪائنات جي سينن مائرن جا

ايڏا وسيع جگر آهن!



## امان

اي امان!

جي تون

جائي به ايڏي باجهاري

۽

رحمدل جذبي سان

خلقي وئي آهين ته

خلقڻهار کان ان ڀڄا جي

خلش ضرور رهندي ته

هن تنهنجو وجود

ڪهڙن انوڪن عنصرن مان جوڙيو آهي؟



(هڪ بي رحميءَ جي واقعي تي ماءُ جي ڪردار کان متاثر ٿي لکيل احساسن جا ٻه رُخ.)



وَجُودِ رِيَاهِ رِيَاهِ رِيَاهِ رِيَاهِ

وَجُودِ رِيَاهِ

وَجُودِ رِيَاهِ

وَجُودِ رِيَاهِ

وَجُودِ رِيَاهِ

وَجُودِ رِيَاهِ

وَجُودِ رِيَاهِ

وَجُودِ رِيَاهِ

وَجُودِ رِيَاهِ

## اندا گُڙ

اي ماءُ!

چاهنن کي

توپنهنجو ڄاڻو چئڻ ٿي،

هي انڌا گُڙ

جي توکي

ماءُ چئي پئي رهيا آهن.



## اُپ ڌاريندڙ ڪوڪون، آهون ۽ دانهون

آجل پڇيو:

”اڙي ميان!

ڪيئن گذاريءَ؟“

لڙڪ لاڙيندي ورائيومانس:

”مختصر ايئن ته -

ستارن پري سڀج تي

پورنمائيءَ جو

چوڌار

حسين خوابناڪين ۾ سُتل جي

دل واريءَ درگاهه ۾

جيئن اوچتو

هزارين خودڪش بمبار گهڙي حملو ڪن

۽ پوءِ

اُپ ڌاريندڙ

ڪوڪون، آهون، دانهون گونجن،

ڳاڙهي آسمان تي

رڳورت ريڳاريندڙ

گوشت جا فرڪندڙ ٽڪرا

بس.....





## ڀڳت سنگھ ۽ اياز

(اوپيرا)

اي سر موڙ ڪوي!

تو بعد

اڄ وري

عرصي پڄاڻان

ڀڳت سنگھ

آرٽس ڪائونسل ڪراچي ۾

تنهنجن باغي سنيهن سميت آيو هو

مان ته کيس يڪو ٽڪيم پئي

۽ پنهنجي منهن ڳنڍي تائيءَ سان

تو کي ٻڌم به پئي،

تنهنجي اورچاڻپ ۽ قومي ذميواريءَ جو

ته ڪيترو قائل آهيان،

تنهنجو ماپو يا ڪاڻو ڪري،

اي ساحر ڪوتاگر

مان توکي ڪيئن ٻڌايان

بس لفظ لفظ منهنجي لونءَ ڪانڊاري پئي ڇڏي

پريڪو اهي به

پهه پڄاڻيندو رهيس

تر ڀڳت سنگھ جنهن غرض ڪاڻ  
 ڦاسيءَ چڙهيو ۽ تون جنهن ڪمال ذات سان  
 هر هر ڦاهيون ڪائيندي  
 پوڳيندي  
 پنهنجن ۾ جا بغاوت جي ۽ ايڪتا جي غيرت اوتي ويو آهين  
 اي ميان!  
 ڪا خبر ڪا ٻڌ سڏ به ٻڌي اٿئي؟  
 ته انهن تنهنجين پوڳنائن جو  
 تووئي،  
 وڃي ڇا نتيجو بيٺو آهي  
 اي مها ڪوي!  
 سڻي سگهين ته ڀلا سڻي وٺ  
 ساڳيوئي جيڪو ۽ جيئن تنهنجي هوندي ٿيو پئي  
 ڪنڊيءَ نه سگري  
 پپر نه پلڙا  
 ماروا ڪيلڙا  
 تون تڏهن به دردوندو  
 درد ۾ ٻڌل هئين  
 پر لوڪ يعني تنهنجي قوم جون  
 تڏهن به اجتماعي جهمريون  
 هنبوشيون  
 توکي گهائينديون رهيون  
 اڄ به هال ۾ سانت ته هئي



پر ايئر ڪنڊيشنڊ ھال مان نڪرڻ کان پوءِ  
 اڳتي ڀڳت سنگھ جي ڦاسيءَ  
 ۽ تنهنجي رت ٻڌل نچويل نياپي  
 جو ڇا بڻيو  
 مون کان ڪڏهن ورائي پڇجانءِ به نه  
 اي منهنجا ڪوي!  
 مون جيان ڪيترائي،  
 ڪوبه ويساھ  
 ڪا آئيندي جي پڪ پڪاڻي  
 شايد ڏياري سگھندءِ  
 بس اڄ جي ڪاڻ  
 پنهن لاءِ  
 هيڏين بي ويساهين  
 قومي مزاج جي بي اعتبارين جي  
 پيڙا جو ڪرب ڪافي آهي  
 اونداھويا روشن آئيندو  
 ڪوئي توسان ڪيئن سٺي ويهي  
 تون پنهنجي شاعريءَ سان گڏ  
 آگهيون پڻ ڪنيون ويو آن



## بيت

روز مٽيءَ جون مورتون، لحدن ۾ لتجن،  
پر جيڪي صرافن، سڃاڻيون سونيون ٿيون.

\*

راتيان ڏينهان ڏيهه ڪي، گهلر پيا گهٽين،  
ماندن سنڊي ماڳ ڪي نيٽا ٿا ٺهندين،  
پينر هن پنيور ۾ هينئن هيڏا هاڃا ٿين،  
او وڊيندڙا وڊين، ته سُڪ سنبري سنڌڙي.

\*

جيئن جيئن ٽاڻين پنڌ ڪي، تيئن تيئن ٽار اڃان،  
صاحب! تو سرير ۾ جيسين ساهه ڪڍا،  
وَر وَر وات گنان، وِرڏ نه گر وسرام جو.

\*



تنهنجي تان ٽڙي ساري پرتيم ساھ ۾  
هيءَ جا واٽ ورونهن جي، تنهن تي مات مٿين،  
شال م ساءِ ڇڻي، پرينءَ جي پچار جو.



هيل ته عيد جي ڏينهن ٿي گڏجي، پهتي گهر گهر عيد،  
تبديليءَ جي تحت ڀڳي هيئن، هيل جي عيد سعيد،  
جو مسين خلق خريد، ساريا ٽڪر ساڳ سان.



ساڳيو ڏينهن عيد جو ساڳئي ڏينهن جي گيد،  
ساڳ سان ڪن خريد، ڪيو ساري ڳوٺڙي



پَهَر پَهَر جي پُڙِجَ مٿانئون، ڳَهَر ڳَهَر جي ڇاپَ،  
جنهن ڏانهن وڪ وجود جي، تنهنجي مڌ نه ماپَ،  
اَسُونهان سراپَ، سولانگن سَريرَ کي.



هُو جي سوئيتن سندا، سڏڪا منجهه سَريرَ،  
دانهن پيا دردن منجهان، نازِ تِمانن نيرَ،  
حاڪماڻيءَ هوڏ جي، پَرِ تَنهنجي ڪياڙيءَ ڪيرَ،  
شل چرپٽ راجا چيرَ، صبح پوندءِ سيرَ سان.



سَمونڊن تي مينهن جيئن، اُٿلي اوهيرا ڪري،  
سَاجَن! سَندءِ تيئن، پالوئجن پريٽيون.





ڪارا ڪارا واٽ تي، اُڀا ڪاريھڙ،  
ڦوڪون هڻن ڦڻن مان ڪرڙا ڪٽي ڪر،  
ڏنگن هٿان ڏينهن ڪي، ڏاڍا ڏين ڏر،  
پر پوءِ به ڪين پڇر، تبسم ڇڏي تن جي.

✱

ارڏا باغي پونءِ جا، شل جُڳ جُڳ تون جيئڻ،  
سُپتن ڀريا سانورا، تون اوڀل نه ٿي، ائين،  
جهيڙڻ کان نٿو جهليانءِ، پر حڪمت جهل هڻڻ،  
وقت کان اڳ ۾ ويس نه لاهج، آڳ نه ڏسج اکڻين،  
ماڻڪ مانجهي مينڌرا، مر پيو منجهه مڇين،  
واليءَ کي وينتيون اٿم، شل وافر ٿي ورچين،  
سرس تون سگهه لهين، اُلرڻ ويل انياءَ تي.

✱

جُھڙ جي هيٺانهن ٻُڙ تان تڻن جي هيٺانھون،  
پٽي ڪانڌا ڌريان آئون، ڏولائن جا ڏينھڙا.

✱

هي جي پيالي منجه، لڙڪن جون لارون،  
شايد پڙ واريون، ساروڻيون سڏڪن پيون.



مان جو مينهوڳيءَ ۾ روٽان ٿو ويٺو  
شايد جندڙيءَ جو جھروڪو جهمڪي پيو.



اڻ جهليا ازل! ڏٺي وئين ڪيڏو گهاٽ،  
مون کان منهنجو پاءُ، ڇپر ۾ چٽي وئين.



(پنهنجي پيشوي مرحوم و مغفور صدر الدين قاضي صاحب جي وڇوڙي تي لکيل)



روز مٽيءَ جون مورتيون، لحدن منجه لهن،  
پر جي سنڀاسين، سڃاتيون، سونيون ٿيون.



هي جو منهنجا سڏ، ورنائين ٿو ڪين ڪي،  
ڪڏهن تون مان ڪڏ، ڏنا هئاسين ڏيرتان.



سُپرينءَ جو سَوداءُ، سڏڪي ٿو سيراند کان،  
او ڙي اُتر واءِ، گهنگهر گهاريان ڏينھڙا.



سُپرين تنهنجي سڪ ۾ سڙان سارو ڏينهن،  
شوقن وارو شينهن، مڙي ڪين مجاز کان.



اوهان تي جو آچي پئي، سوئيتن جي سار  
 درد مندن جي سري سرس ڪيئي سنڀار  
 جس هجيو جڪرو! جڙيا هجو جالار  
 نيٺ ته ڪنڊيون آنديون، چڙهندا سج چوڌار  
 جهاڳي چڙهندي سنڌڙي اندوهن جا انبار  
 آخر ڪندا آند جا، ”تبسم“ ڏنجه ڏڪار  
 پنهل سندا پار ست لهنديون سورميون.



ڪه ڄاڻان ڪن گوندرن گڏيو مٽيءَ جو چاٽو  
 سڀ ڏينهن روح سوئيتو منهنجو وافر ويڳاڻو  
 پچندي پار پرينءَ سندا، سهڪي ٿيو ساڻو  
 سڌڪي ساماڻو ”تبسم“ ساھ سرير جو.



### دوهو

مون کي ته پنهنجي ساجن اربي پنهنجي چئيءَ کان ياد.  
 توکي ڪانگا! ڪنهن لاءِ ڄم کان، فوتيءَ تائين فرياد.





## چؤسٽا

آگمُ برسيو جِيونُ جَرَكيو بَنَ بَنَ آئي بهارَ  
 ڪنوڻيون ڪجڪيون، پَنُ پَنُ وهنتو جرڪيا جڳ چوڌارَ  
 موسم مُرڪي، گل جڳ مھڪيو ساوا ٿيا سنسارَ  
 آدم! ميري من ڪي مھتي، تون به ڏوئي گر ڌارَ.

✱

جند مڃيم جيئري ته هُئي، باعث نه هئي آرام جو  
 بي سبب جيئڻ جون خلشون، سبب هون گُهرام جو  
 دلدن ۾ گھڙڻ جي سَٽَ سا سراسر خبط هُئي،  
 ڏوه منهنجو خبط منهنجو نانءُ بد چو رام جو.

✱

مھڪارجي رهيو آ، مرڪي مڇي رهيو آ،  
 هيوسٽن ڪي اڄ ڏسي ڪو ڪيئن رڄ رڇي رهيو آ،  
 ڪنوڻيون ڪلي رهيون هن، ڪڪريون قطاريون هن،  
 تصور ۾ سنڌ پسان پيو منهنجو روح نڇي رهيو آ.

✱

تہڪي جيڏي وجود ۾ ڪيڏو وشال هو  
 ظاهر ته چڻنگ ئي نه هو ليڪن مشعال هو.  
 هو ڪنهن جو تسلسل هو کيس سابه سڏ نه هئي،  
 اسرار بڻيل آدم ڌڙ هو ڪ لعل هو.

✽

هي گهاءَ آسمان تي، آلاءَ آسمان تي،  
 ڌرتيءَ جي پُن ۽ پاپ جا پڙاءَ آسمان تي،  
 جيئڻ جي نانءَ تي ڇا وهيو واپريو پئي،  
 بي پهچ جا نه هٿ نه ڪي پڄاءَ آسمان تي.

✽

سپنن جي لاءِ ننڊ ڪي ليلائڻ،  
 توکي سوچيندي يادون ورجائڻ،  
 ان ڏوئيءَ جو مان ئي ڏوهي هان،  
 توکي پاڻ کان الڳ ڪري پائڻ.

✽



رات چو؟ نه ڄاڻان، گهڻيون گهير ڳوڙ ياد آيا  
 عمر جون گردشون، تڪ تاب، موڙ ياد آيا،  
 سخت شدتن سان پوري رات پڇاري پئي حيات،  
 جيڪي جن سان ڪٿيم، ڪن منٿ، ڪوڙ ياد آيا.



گلجڳ تي ڳپت واري ڪوڙي قلعي چڙهي وئي،  
 جاڳ کي ڪو ابن مریم وارو مسيح گهرجي،  
 ڳوڙن جو ڪوڙھ دنيا مڪروھ ڪري ويو آ،  
 تو سندن واعدو رب! هاڻي فصيح گهرجي.



جنهن دم جنهن جاءِ چڻنگون گڏبيون، آڳ اُتي پوندي،  
 محڪومين جون ساهيون ٽڪبيون، جاڳ اُتي پوندي،  
 سندرا ساهبا، ڳوڙ جي ”تبسم!“ گل ڪمين گاهن مان،  
 سُورھا سوپ جي ازخود تو مان واڳ اُتي پوندي.



هِنَ ۽ هُنَ جڳت جو نَهجُ چاهي؟  
 زندگيءَ، موتِ سندو ڳجھ چاهي؟  
 راتِ، اُڀِ، طلسماتي سرگوشيون،  
 گل! ڪجھ آڪِجانءِ ڪجھ چاهي؟

✱

محبتون ونڊيندو ورچيندو وتان،  
 ڪلفتون جڳ مئون اُکوڙيندو وتان،  
 مون کي ته جياپو سڦل ڪرڻو هو  
 سنڌ گهمندو جند گهوريندو وتان.

✱

اڄ ڪير سراپا ٿي سلطانِ ديدِ پھتا،  
 صوفين جي مڱان تي، شائقِ شھيدِ پھتا،  
 هي گيڙو نما گھرا ارواحِ عشاقن جا،  
 ريءَ عيدِ رقصان هِن، جو ساقِي سَعِيدِ پھتا.

✱



ميدي جان سو دَورُ هو ڳوهجي ويو  
 عمر هئي ڪنهن تانگه ۾ رهجي وئي،  
 پڻ اَمڙ ساهن جي چاڻن کان ڇجي،  
 ڪنهن فنا جي چانگ ۾ رهجي وئي.

✽

يادن جون دلفريبيون، خوابن جا چندرما،  
 هاڻي ته ڇڏ ڪڍي ستم، نه آس ڏي اڃان،  
 جيون کان، توکان هارَ مڃيم موڪلايان ٿو  
 توکي هي جڳ مباح، مان ڏور ٿو هلان.

✽

بند نيٽن ۾ خواب جاڳي پيا،  
 مُرڪيا تنهنجي وصال جا لمحا،  
 ساهَ ساهَ مان سُرهاڻ ٿي مهڪي،  
 راتِ ارپيا، ڪمال جا لمحا.

✽

دنيا جون ساريون حُسن اڪيون، رنگينيون، ڇمچتا تنهنجا،  
 ڏيڏن ۾ دلبرين واريون، ولھاريون، ولولا تنهنجا،  
 توکي چاهڻ کان پوءِ وارن سالن، مٿن سيڪنڊن ۾  
 ڪنيل ساهن جو سُمن مٺن کي، سدائين سلسلا تنهنجا.

✽

ڏينهن جا دشت سڄي، شب جو سفر ٿيندو هو  
 درد جون غارون هيون، جن مان گذر ٿيندو هو  
 اي آجل! تنهنجي نهوڙ کان پوءِ گل پيئي،  
 سو منهنجو جيئن هو جت روز حشر ٿيندو هو.

✽

هڪ ڇين جي سڌ مونکي، ٻي ڇين ڪري ويئي،  
 پهرن جي ڳڻپ ناهي، دن زين ڪري ويئي،  
 سائيف سلامتئين ۽ شڪ لڌ ٿو سڳي آقا،  
 سيوهڻ جي \* سرزمين ڪيڏي ٻين ڪري ويئي.

✽

\* سيوهڻ جو ٻيڙ ڏماڪو



هيءَ ڏنل ٿولو پنهنجن خوفن وچان،  
 اڄ هيسيل قاتل جو خيري ٿو ٿئي،  
 سا به پتر شاطر کي آگاهي مهجي،  
 هو پنهنجن ڪُڙمن جو ويڙي ٿو ٿئي.



مان دعا لاءِ ٻڪ پئي سامهيو  
 تو وٽ دغا پئي سرجي  
 اي رڳو! پنهنجي خواهش  
 شل توڙ تائين پهچي



رات اونڌاهيءَ ۾ ڪو پٽڪيو پئي،  
 ڄاڻ ڪائي جوت ٽمڪي جوءَ ۾،  
 آس ونڊي کي اها ڪهڙي خبر،  
 باڪ ٽوڪو آ صبح جي روءِ ۾.



\* روءِ: چاهرو منهن

هن عمر ۾ جڏهن جو جملا وڃن ٿا وسري  
 جملا ڇا مون کان اکر ۽ نقطا وڃن ٿا وسري  
 ڀل جان پيا نقطا وسرن، ليڪن دُعا ڪندا،  
 نقطهءِ وفا نه ڀلجان، جي پيا وڃن ٿا وسري



غیر حیات کي چئجو نه ڏي صدائون وري،  
 دشت مس پار ڪري یارِ هِت پڳا آهيون،  
 او همسفر! توکي اڳتي سَفَرُ مباحُ هجي،  
 اسان کي حوصلو چئي پيو اسان ٿڪا آهيون.



ضروري ناهي ته ڪو سال مهينا سوچي،  
 ڪنهن سنگتراش جي تيشي جو تاءُ ڪافي آ،  
 جنهن شڪار لاءِ طي آ ته سرجڻو آهي،  
 انهيءَ تخليق کي هٿ جو ڇمءُ ڪافي آ.





هِنَ وَهَ جي تلخين کي جيسين به پي سگهياسين،  
جيئڙ جا داغ ڇهبا، جيسين ڇهي سگهياسين،  
ڪوشش ۾ هُجو چاڪيءَ جي ڏاند وانگي ڀُڪجي،  
زندگيءَ جي جوڻ وهبي، جيسين وهي سگهياسين.



اڃان ڪنهن پُور جوڀن جي سڳندن ۽ سرهاڻين تي،  
وهيءَ واري سيرانديءَ کان، نوخيزين جي ويهاڻين تي،  
ڪيفن ۾ نيٺ پوئيندي، شابابن جي سُورن جا،  
نه موريا ها نوان سڀنا، عمر پهتي پهاڻين تي.



تنهنجي سُرَن سرگمن مان، لازم ستار مهڪي،  
تيورن سان، ريڪن سان، محڪم گذار مهڪي،  
تنهنجي ڪلا سان گنجيل، ماحول جي ڪرامت،  
جنهن جاءِ ڳائين راڳي، باد و بهار مهڪي.



تواريخ واري ڳونگي زبان کير ٿو سمجھي،  
 هن دور جي هي ڍونگي زبان کير ٿو سمجھي.  
 مقتل جا، قتل جا ۽ مقتول جا سنڌا،  
 قاتل جھان، \*خشوگي زبان کير ٿو سمجھي.



تواريخ وارا ورق ڪنهن به سٽل قوم کي،  
 بي حس عياش حاڪمن جا تحفا ڏين ٿا.  
 جنهن قوم جي لاءِ ذاتي ۽ فردي ڪفالتون،  
 ترجيح ٿيون، ميسارجن جا حادثا ٿين ٿا.



چرخو آ زندگيءَ جو ڪرتو آ زندگيءَ جو  
 ڪو دلربا اٿم جو سرتو آ زندگيءَ جو  
 مجموعي طور لوڪو! سولو ڪري سڻايان  
 ڪو اور مون ۾ مون وٽ، ٻوتو آ زندگيءَ جو.



\*ڪمال خشوگي - سعودي عرب جو صحافي،  
 جو سعودي، جي ترڪي سفارتخاني ۾ چيئرو ڪلورين.



زندگي ڪا باب هئي، جا، وردن جان پڙهي ليڪن،  
 ڪوڙ پوءِ به زيرون زيرون، ٽپڪا نه پڙهڻ آيا،  
 سِٽ سِٽ ۾ ڏومنائون، وچريل هون ستن وانگي،  
 ناقص عقل کي جنهن جا، نقطا نه پڙهڻ آيا.



ضميرن جي سرنگهن مان، عمر جي ڪيٽ جو گذرڻ،  
 ائين آ جيئن نوڙيءَ جو سُئيءَ جي پيٽ مان گذرڻ،  
 اي خلقتهارا! خلقن جا، ته ڪارج پاڻ ٿا سمجهو  
 مگر جئيندڙ جي ساهه ساهه جو جبل جي چيپٽ مان گذرڻ.



جڏهن ✽ ڪاڌب ڪميٽي کي، معتبر ڪرڻو هو توکي،  
 اي جڳ پرور! پوءِ نيڪين ۽ بدين جا معاملو ڪهڙا،  
 پيشانين جي چئن تي ئي، جنت هئي آرپڻي توکي،  
 باقي سمجهاڻين وارا، صفحن تي سلسلا ڪهڙا.



✽ ڪاڌب: ڪوڙو

اُچين ڪوھ ڪاف چوٽين تي پرستان جون پريزاديون،  
ستارن جا وڳا پھري چاندوڪين ساڻ وهنجن ٿيون،  
سانجهين جي سُر ميدانين مان، قرارن ڪيف سان اڪيون،  
سوائي پوءِ به سونھن تنهنجي، تنهنجيون سينن مٿان سرسيون.



ڪينجھر، منچر، سنڌوءَ جيڏين، سوچن سان گڏ ڪوي جيڪر،  
ائٽلانٽڪ، پئسفڪ، دجلي ڪناري پڻ اڏي جيڪر،  
ڪائنات جي وسعتن جيڏا، خيالن ۾ گشٽ آڻي،  
جهانن جا غم به ڄاڻئون، جهانن ۾ ٻڌي جيڪر.



هوائون همسفر منهنجي، گهٽائون هم رڪاب آهن،  
سانجهيءَ واري سمءِ جا پل سنڀارن جا رباب آهن،  
ستارن جي سُرن وانگيان، وڃن ٿيون ڌڙڪنون منهنجون،  
خاموشين جو سناتو آ، نگاهون نيم خواب آهن.





امڙ، بابي ۽ استادن جي تعظيم جا سرچشما،  
يا تهذيبي سماجن جي جُڙڻ جا سارا سرچشما،  
اصل اُستاد آهن پر ”تبسم“ جملي جُڙتن ۾  
سراسر سڦلتائن جا نصابي پارا سرچشما.



اڌ رات ڪنهن وچير جي ڪنڌ جو ٻڌل چڙو  
برسات جي ٿم ٿم ۾ گهڙامنجيءَ ۾ رکيل گهڙو  
ڪمري مان نڪري تن جي به ٻُڌ راڳي ڪڏهن،  
اي شخص! پنهنجي خول ۾ بند ٿو رهين چڙو.



گڙدو نه پانءِ، پئي نئون، گڙدو لڳائجي،  
ماڻڪي نه آئڙجي ته نئون لينس ٽاڪجي،  
سائنس ۾ سڀ جراحيون ممڪن ٿيون مگر،  
دل ۾ پرينءَ جي جاءِ تي ٻيو ڪيئن ويهارجي؟



بازن جو گهيرو پاري، ڳيري جو خيرُ خالق!  
 واڳن جو وڳ چوڌاري، پيڙي جو خير خالق!  
 ڪڪرين کي ڪڙها هڻندي، سوچيءَ ڪڏهن ”تبسم“  
 ڏينپن جا ڏنگ زاري، جهيڙي جو خير خالق!



ڪي ته بي چينيون هيون، بي ڪل ها تارا رات جا،  
 جا بجا خوني خفا، ربتيل ها تارا رات جا.  
 اي خداوند! چو نه پيو اچئي جهڙو سنسار تي،  
 اوسارا آه و بکا، پُسيل ها تارا رات جا.



تنهنجي ميلي مان زمانا، آشنا ڪاڏي ويا،  
 دلفريبيون، دلربائيون، دلربا ڪاڏي ويا،  
 خنده جبين ڪيڪارون ۽ مهر و فا جا آستان،  
 سي خدا! تنهنجي خزاني مان هليا ڪاڏي ويا.





لوڪَ جا سينا جڏهن آئينا ٿين ٿا پرين،  
 بُغضُ ۽ ڪينا بدلجي نگينا ٿين ٿا پرين.  
 تڏهن حيات جا تبسمَ باقي بچيل سجدا،  
 جھڪڻ پنا ئي سمجھجن، ادا ٿين ٿا پرين.

✱

اڪَ لُچي، پنٺيءَ پڇيو: ”چوا چا سبب؟“  
 هوءَ ڪُچي، چنڊي هڻڻ جون ڪوششون،  
 تانگهه ٽهڪي چيو ته، پاڳل پئي ڪري  
 لوھ ۾ ڪنڊي هڻڻ جون ڪوششون.

✱

قنڊليون ٻريون، شعاعَ جليا، شامَ اُجهائي،  
 بي انت پتنگن جا ميڙاڪا مچي پيا،  
 هيءَ شب ته پنهنجي عمر جي هڪ رات ڪٽي وئي،  
 پروانا مگر رات ۾ هڪ عمر ڪٽي ويا.

✱

سانجهيءَ سمي سرجن ٿا پيا سڀنا اکين ۾  
 اُپ کان ڪيڏا اڏري پهتا سڀنا اکين ۾  
 ياد نگر جا آڏا ترجا عڪس هئا جن کي  
 جيئن جيئن مهٽيو تيئن ڦٽي پيا سڀنا اکين ۾

✱

پولار ۾ گونجن ٿا پڙلاءَ، ڪوئي آهي،  
 ٻڌجن ٿا گڦائن ۾ غوغاءَ، ڪوئي آهي،  
 اي لوڪو! ٻڌو ٿا يا لنوايو ٿا خلش کان،  
 ڦٽڪن ٿا ضميرن جا ڦهلاءَ، ڪوئي آهي

✱

مان هوا کي چيم اڙي گهلندي نه ڪر،  
 موتي مڱري جي خوشبوءِ کانسواءِ،  
 توکي چيائين، تون به پر تبسم ڪڏهن،  
 شاعري پڙهندين نه سمجھوءِ کانسواءِ

✱



تانگھ، تنبي جي تار نہ روکيو لوگ ٻڌي،  
 چيرين جي چمڪار نہ روکيو لوگ ٻڌي،  
 نينھن گجي تو شينھن جيان شريانين ۾  
 گونجي پلي گجڪار نہ روکيو لوگ ٻڌي.

✱

ڪنھن ساز سر، سوداءَ جو سونچو بہ سٺ ڪڏھن،  
 ھر وقت، ھر ڪتاب ۾ مرثيا نہ ڳولھ تون،  
 ممڪن آ ھو ھجوم ڪا سرڪس يا چيچ ھجي،  
 ھر ميڙ گوڙ ۾ رڳو مرثيا نہ ڳولھ تون.

✱

سڱ جي سوداگريءَ ۾ لڻجي وڃڻ کانپوءِ،  
 گنج گل مان دل جي مڪڙي پٽجي پوڻ کانپوءِ،  
 اُجڙڻ جو روح پرور منظر تہ ڏس اچي،  
 آءُ! ڏس تہ آشيانو وڃ جي ڪرڻ کانپوءِ.

✱

مونکي جوان ڪري منمنجو ننڍپڻ هليو ويو  
پيريءَ تي رسائيندي جواني به وئي هلي،  
مان جنهن سرير سان ڪيو حيات جو سفر،  
نيتي فنا ڀڳي، سا نيشاني به وئي هلي.



غمن خوشين جي رنگ سان رتل عجيب زندگي،  
اڍنگي بعضي چنگ سان تتل عجيب زندگي،  
جياپي کي پتي ڪڏهن، سڏي حسين حيات کي،  
طرح طرح ترنگ سان متل عجيب زندگي.



شاعر جي ٽڪيل اکين ۾ تخليق جو سفر،  
ٽوپي لاءِ چڙ ته هر دفعي عميق جو سفر،  
اوجاڳي سان چلهيل ڪويءَ جي اکين کان سواءِ،  
جڳ کي ڇا گل ته ڪيئن ڪٿيو فريق جو سفر.





هيءَ ڪهڙي فضا، هِتَ بڻيو لڪُ پڙهڻُ گناهه  
 گهوڙا! پڙهڻُ کان پوءِ ٿيو پُرجهڻُ وڏو گناهه  
 سامراجي تسلطن جي ڦهليل پنجوڙ ۾  
 اي لوچ! طئي ٿيو سوچ سان جيئڻ وڏو گناهه.

✱

قسمت جي تڻڻ کي ڪو آواز ناهي هوندو  
 پڻ ساهه جي ڪٽڻ کي ڪو آواز ناهي هوندو  
 همعصر، همنشين! تون، وڪ وڪ کي سنڀالي ڪر،  
 ويسه جي ويڇڻ کي ڪو آواز ناهي هوندو.

✱

اگر آدرشي وقتن جون آئيندي کي سڌون جاڳيون،  
 ته پوءِ ايندڙ زمانن کي، ماضيءَ وارا وصف گهربا،  
 جي جڳ اڳتي اصل نسلن تي، ڪائي کوجنا چاهي،  
 ته کيس صوفين يا سامين<sup>(1)</sup> کي سڃوڻ<sup>(2)</sup> لاءِ پڻ گشفت<sup>(3)</sup> گهربا.

✱

(1) سامي : ميت لاءِ قبر ۾ اُجهي جاءِ

(2) سڃوڻ : نشاندهي ڪرڻ

(3) گشفت : تصوف ۾ گجهه يا غيب کي ظاهر ڪرڻ

هڪڙي ندي جا ازل ڪئون پئي آبد ڏي وهي،  
 هڪڙي صدي تي صدين جي گُڪ مان جنم لهي،  
 ڪلتار جي گم ڪار جو ڪو انٽ ئي نه آ،  
 ڪنهن کي نه سڏ ته ڪيئن ٿو گُلجڳ ٻهي نهي.

✱

پنهنجي بدن تان پوش کي لاهي ته ڏس ڪڏهن،  
 اي لوڪ! خود کي گل چڪي، ٻاهي ته ڏس ڪڏهن،  
 لفظن تي پڻ تو مان جيان، پهريل رهن لباس،  
 تن کي اُگهاڙيندي منجهن چاهي؟ ته ڏس ڪڏهن.

✱

اي ڪاش ارب ڪرب، پدم ڪٽي ڪائي ڪري  
 ڍو ڪري، اوڳاچي يا اوڳرايون ڏئي هيڪر،  
 باقي پئسن مان منهنجي سنڌ سنواريو ها اوهان،  
 تواريخ جون شايد نه پسو ها خواريون جيڪر.

✱



سویرا سُکن جا نہ آڏيون نہ مانجهيون،  
 لُٽي ويا گھلر سڀ سُکيءَ سنڌ جون سانجهيون،  
 سَڪر، ٺُل، مِٺيءَ، موري، مڪليءَ جون مُرڪون،  
 ملائن سھيڙي، غريبن کان وانجهيون.



تنهن ڪربلا کان پوءِ به تنهنجو قسم حُسين!  
 جاري جفا جو سلسلو اڄ تائين جھان ۾،  
 اڄ به يزید، ابن يزید جهيڙيندو اچي،  
 تنهنجو پيروڪار اڄ به ساڳي امتحان ۾.



اُداسين جو نسل هن جي نسن ۾ گھڙڻ ٿو چاهي،  
 فلڪ۔ زادو اُڏي هاڻي تانيڪو ٿيڻ ٿو چاهي،  
 سندس موافق نہ آپ واري، نہ ڌرتيءَ جي رهي موسم،  
 آڇاڻي ڏيھ جو پنڇي پنهنجيءَ پَر پڇڻ ٿو چاهي.



بي ايمان حڪمرانيون جيڏانهن ڏکي رهيون هن،  
 پنهنجين غفلتن ۾ ٻيهر نابود ٿيڻ وڃئون پيا،  
 پنهنجي غرق ٿيڻ جا ٻه مورخ سبب لکي پر،  
 سچ هي آ هم نشينو خود ئي ٻڌڻ وڃئون پيا.



سا اُپ جون چوٽيون چڙهندي اچي پاڇاڙ تي پهتي،  
 لتاڙي جُوءِ جهانن جي، آخر آکاڙ تي پهتي،  
 فلڪ آندي نه اوکائين، نه چاڙهين ۽ نه لاهين تي،  
 عمر جي سرسوتي سڪندي فنا جي ڦاڙ تي پهتي.



نووارد ٿيندڙ هر نئين ابهر کي اُپ چيو  
 هر عرش، فرش جا سڀئي اسرار ۽ هي تون،  
 هر اُڀرندڙ سڀئي سج ڏي منهن ڪري چيو  
 هيءُ وقت، هيءُ شعور هي اُڀار ۽ هي تون.





محڪومين جون ساهيون ٽڪيون، جاڳ اُٿي پوندي  
جنهن دم جنهن جاءِ چڻنگون گڏيون آڳ اُٿي پوندي  
پنهنجا سندرا ساهي جڏهن ڪوڙ تي ڪاهه ڪبي،  
سورهيه سوپ جي ازخود توله واڳ اُٿي پوندي

✱

حيرانين کي حيراني ٿي ته ڪا ٿئون سوڌ ڪو نڪتو  
سڄڻ اڄ سربسر نڪتو الاءِ ڪيئن ڪو بڪو نڪتو  
اڳڻ تي آس آندو يا مڃيائين ميڙيون منهنجيون،  
بهر حال پال ٿي پانيان گهي هيٺن روبرو نڪتو.

✱

ساڃاهه جي سيلابن آڏو منجهلن کي بدن جا حق ڏيندا،  
بي سمجهين مان مينارن کي بي قدرا ائين تاراج ڪندا،  
هن سنڌڙيءَ ٿور نه ڄاتو هو صدين کان اُجالن جي سڌ ۾،  
ان ڄاڻائين جي عميقن مان، يلغارون ڪي ڀمراج ڪندا.

✱

تلندر شعباز جي درگاهه جنگ جو ميدان بڻيل.

انبن، موتين، گلابن، گل - مھرن، روهيڙي رُت واريون،  
پساهن جي ڪنيم، ساريون سڳندون هت ڇڏي ويندس،  
نه ڄاڻان هيءَ سَرءُ هوندي پڄاڻيءَ جي يا ٻي موسم،  
اوسندا! تنهنجيون سامون توکي موتائي پوءِ لڏي ويندس.

✽

پراڻي ٿاڻي جي گهر جون سيئي يادون سمهڙي مان،  
نئين ٿاڻي جي لاکپ وٽ اوهان کي اُرهه ۾ ڏيان ٿو  
وهيءَ واريون پنهنجي گهر جون ساريون سرهاڻيون ميڙي،  
ماضيءَ جي ڪلف ڪُنڊيءَ سان امانت ڏيئي اڀيان ٿو.

✽

هڪ اها قوم جنهن جا لاش بي ڪفن لٽجن،  
جن جون پوريون عمريون ننگن جي انگن ڍڪڻ ۾ لنگهن،  
جن کي نه ڪو گرهه، نه ڪو مُند جو ثمر ساڻ هجي،  
تن جي حاڪمن جون هاءِ، ترجيحو، هيلي پيڊ هجن!

✽

✽ سنڌ جي سقيمر حاليءَ ويل مٽيءَ ۽ بلاول هائوس نئون ديرو ۾ هيلي پيڊ جوڙائڻ جي خبر



اي خالق! سجدي گذارن جا، پرڪار سڃاڻيون ويٺو آن،  
ميراڻ پريل پيشانين جا ڪرتوت به ڄاڻيون ويٺو آن،  
پهروبي ٽولي ڪي صاحب! مذهب واريون مالڪيون ڏيئي،  
باقي ته سمورين خلقن جا، ويساھ ڦرايون ويٺو آن.



مون ڪي ايئن ٿي لڳو رات چاندوڪين،  
تنهنجي چوٽيءَ، چڱن ۾ ٽپيون ٿي هنيون،  
مان لڇيس پئي ته ڪي گيت وايون لکان،  
پر سئون تنهنجي وارن ۾ وچڙيون رهيون.



اتهاس جي صفحن مان، خوشين گهڙيون ورهايون،  
ديپاوليءَ جو ڏڻ آ، شپ ڏڻ جون ڪامنائون،  
ڪلتارا! شال جڳ جي هر جيءَ ڪي جوت بخشِي،  
گهر گهر ۾ دپ ٽمڪيا، ڏياريءَ جون آجيائون.



شيطانيت جي غرض کي ماڻهن هتي ڏني،  
 قدرت جو ههڙو سلسلو ته ٿي نه ٿو سگهي.  
 وحشت، ٺڳيءَ، ڪوڙ، منافقيءَ تي مشتمل،  
 فطرت جو ههڙو سلسلو ته ٿي نه ٿو سگهي.



جنون، جوش، جذبا، جوالا، ڪنداسي،  
 ٻاري ماسُ ٻوٽيون، مشعلا، ڪنداسي،  
 رڳو پڪ ڏي ”تبسم“ کي پنهنجي اچڻ جي،  
 اسان تي ڇڏي ڏي ته ڇا ڇا ڪنداسي.



محبت جي معراجن جو سامهن سان ڪهڙو تعلق،  
 ازلن جي آکاڻين کي ابدن تائين رهڻو آ،  
 ان امرتا لڪ جنهن به طالب جو امر ٿئي ٿو  
 مطلوب سان گڏ آڏجڳادن تائين رهڻو آ.





پير ملڻ ٿئي نه ٿئي، تنهن ڪري منهنجي  
هيءَ آخري نهار تون سنڀالي رک ڪئي  
”تبسم“ جي فنا بعد متان جڳا طلب پوئي،  
کيس هاڻي ڪان ٿي ڌار تون سنڀالي رک ڪئي.



ٻڌو آهي وفائن ۽ عقيدت جي سفر دوران،  
ڪا تر جيڏي ڪنهن هن ۾ اگر لغزش لڏي ٿي پئي،  
چوَن وارا چوَن ٿا پيا، ۽ پڻ ويسه به ٿم ”تبسم“!  
جتان توڪل سنڌا ٿئي ٿي اُتان سُهڻي ٻڏي ٿي پئي.



شهر جون جيڪي پٽيون، در چائنيون ۽ طاق ها،  
تن تي ”تبسم“ جا چٽيل ڪل درد ڦٽ فراق ها،  
مست پنهنجي ماجر ھر جاءِ لکندو پئي وٽيو  
عشق! تنهنجي سرشارين جا ڇا ته ڳمطراق ها.



ريءَ جذبِ واريون جُگل بنديون،  
 بيدار سُرڻ جون شُغل بنديون،  
 مايا ۽ موهُ ڪاڻ ڳائيندڙ  
 گُجھ آمرتائن لاءِ عمل بنديون.



مون سان جو ڪله وجود هو ڪيڏانهن هليو ويو  
 سنگتيءَ کي ڇا جو جُود هو ڪيڏانهن هليو ويو  
 پڻ وئي کانپوءِ سلام سنيها نه سنپارون،  
 وڃ منجه ڇا جو دُودُ هو ڪيڏانهن هليو ويو.



الوداعيون نيٺ پهتيون، الوداع چوڻو پيو  
 سنگتين جي ساٿ کان آخر جُدا ٿيڻو پيو  
 زندگيءَ جي سفر ۾ ملبو نه وڃڻ ملبو ڪڏهن،  
 ڪير ٿو ڄاڻي سڀيان کي، اڃ کي ها ڪرڻو پيو.





هي سچ آهي ته ڪل قومي بيمارين، ڪوڙھ، ڪينسر جا،  
ووتن جي پيٽيءَ ۾ وڃندڙ جادوءَ جي بين بينسر جا،  
خوني راندين، فسادن جا بنيادي جُز به سمجھئون ٿا،  
پنهنجين خواهشن سان آڻيو ٿا، حاڪم ڪُل پُٽ چينسر جا.



هن رات جي سفر ۾ بي انت خواب گاهون،  
منهنجي شوق جي وڪن ۾ منزل جون خانقاهون،  
او اُپ نگر جا منظر ايڏو نه دلِ مون کي،  
مون کي دُور جي مسافت، منهنجيون پارَ تي نگاهون.



تون جو پڇين ٿو ڪيئن ٿيا ساڳيا تنهنجا منهنجا پاڻ،  
ڪيئن ٿيا پنهنجين پيڙائن جا هڪ جهڙا اُهيچار؟  
آئون چوان اڻڄاڻ! ائين جيئن مينهن جي ڪٽين جي،  
سمندن، ندين، آبشارن سان آبدن تائين سڃاڻ.



بدڪارين جي واڱ تي وڌندو رهيو سماجُ  
 بي راهه روپن جي هاڱ تي هلندو رهيو سماجُ،  
 نس نس ۾ اڱرا زهر ڙلائي فريب جا.  
 خوش ٿي وفا جي خاڪَ تي ڪلندو رهيو سماج.



ننڍيون ننڍيون گينگون، وڏيون مافيائون.  
 دنيا تي ٿيون قابض هوس جون هچائون.  
 فردن، ٽولن، ڪٽنبن، قبيلن تي چانيون،  
 خود غرضين، پيرحمين، سفاڪين جو چائون.



راڪا جي پاڻ هٽاسون، وانا به پاڻ هون،  
 پنهنجن ئي مقتولن جا قاتل به پاڻ هون،  
 قومي زوال جا جڏهن ڪنهن به ضمير سان،  
 ڪارڻ لکيا ته لڪندو باطل به پاڻ هون.





ويٿائون، سَنَڪَ، سُرندا، سارنگيون سڻايان،  
تون جنهن سان ريجھين، تنهن سان مان توکي ريجھايان،  
ڪا پيشوازي پھريان نچان نازُ ڪيان، يا،  
دلبندا! تون ئي چئُ توکي ڪيئن مان ڏٺاريان.

\*

ٻاتين ٻولين ۾ ڳالھايون، ڳلابي ڳفتا پئي غونچي،  
هوائن سان اُڏي نينگر، خلا مان خواب پئي لوچي،  
حياتيءَ جي اُڏارن جون، وٽس پئي آگهيون اُسريون،  
مگر کيس ڇا خبر، هوءَ ڇا ۽ قسمت ڇا پئي سوچي؟

\*

رات جي ماڻي تي چنڊ جهڙيون بتيون،  
اڄ مسلسل اُپ تي پئي پريون گتيون،  
تون جت به هوندين سانورا! هونديون رونقون،  
دل جي خاموش نگر ۾ يادون وري مٽيون.

\*

مان سمجھيم پئي وڃوڻ جو زهر پيئڻ ضروري آ.  
 لازم ٿئي ٿو وصل کانپوءِ هجر پوڳڻ ضروري آ.  
 ڊسمبر جنوريءَ ڌاران مقرر گردش موجب  
 مان اڳ ۾ ئي سهيتيو هُم هيٺر سانوڻ ضروري آ.

✱

چالاڪين جي چالن کانپوءِ باقي تو وٽ بچندو ڇا؟  
 اي جاڳ! ترڪ تالن کانپوءِ باقي تو وٽ بچندو ڇا.  
 ڪوڙ جا ڪرتب ڏيکاريندي نيٺ ته ٽڪرين ني ڪانڌر!  
 اي ٺڳا بچڙن حالن کانپوءِ باقي تو وٽ بچندو ڇا.

✱

مان پنهنجي عشق جو عاشق، مون کي وهه ويٺ ٿم پنهنجا،  
 ڏونگر ڏک ڏيل ڏولاوا، پهڙ، پپ سيڙ ٿم پنهنجا،  
 پنهنجو مشتاق ۽ شائق، پنهنجي سڱ سالڪي مون کي،  
 ۽ پڻ ان نهج تي نيندڙ مون وٽ پئي نيٺ ٿم پنهنجا.

✱



اسان، تنگدستين هوندي تنهنجون يادون،  
 سدائين سيني منجه سانڍي رکيون سي،  
 فاقن ۽ فراقن جي طوفان ۾ پٽ،  
 هي جوتون، او جانان! جلائي رکيون سي.

✱

هيءَ خود سان هم ڪلامي، پنهنجي پاڻ کي سلامي،  
 متڪلم ٿيڻ گهرجي، روح ساڻ پٽ مدامي،  
 بي پروسي جهان جو توڙ ايئن به ٿيڻ گهرجي،  
 راز ڪنهن سان سلڻ بدران، دل ۾ ڪجن آرامي.

✱

اسان جڙ تون ان جڙ جي ڪل جو وجود،  
 سدائين تو غائب! اڳيان سرُ سڄود،  
 اي افلاڪ، لولاڪ ۽ ڪل جا صاحب!  
 هميشه سريرن ۾ تنهنجو سُروڙ.

✱

ڪوئي پھر يا هن کي مان پلُ چوان،  
 ڪجھ چٽَ ني کيس ته ڇا چوان.  
 ڪوئي گلُ غزل يا جلُ چوان،  
 تون چٽَ ته کيس مان ڇا چوان.

✱

اچين ها ته اُتما اُلا ٿي پون ها،  
 اُگهين ها ته ڳوڙها ڳڙا ٿي پون ها.  
 جي ويهي ٻڌين ها غزل گيت منهنجا،  
 لُچي لفظ چنگ ۽ چڙا ٿي پون ها.

✱

هونئن ته توکي ڏول! اُمَل، اَنمول سراسر  
 صوفيءَ مت جا ٻول وڻن ٿا.  
 او ڪاٺيارا! پوءِ مايا جا ڪئين مدامي موھ  
 ايڏا اَنبوھ ٿي تو ۾ ڪات ڪنن ٿا.

✱



سامونڊي سُرڪين کي سُرڪيان ٿي پئي،  
 ناڪڻا! هوريان هڪلجانءِ ناؤ کي،  
 وڻجارو من لهرون ڇهندو ويو هجي،  
 سمنڊ سان گهڪيان پئي مان گهاو کي.

✱

عید تي ڪيڏارو ٿو بيٺو ڪرين،  
 يا وڄائين ٿو ڏياريءَ تي ڏهر،  
 جي نه ٿو ڄاڻين مهل جي راڳي،  
 ڇو او مڱڻا! ڇو ڪلائين ٿو شهر.

✱

هن پڇيو ڪيترو پڙهيل آهين،  
 کيس ڊگري هئن ۾ ڏيئي ڇڏيم،  
 هن پڇيو ڪيترو ڪڙهيل آهين،  
 کيس سِگري هئن ۾ ڏيئي ڇڏيم.

✱

پوتري سان پگهرَ کي اُگهندي لڳو ڀٽڪڻ مزور  
جائي مزو آ جي ڪوئي جوتي تو زندگي،  
چئني ڪُنڊن کان صافي کي پڪڙي چيو پياڳ  
واه جو نشو آ جي ڪوئي گهوڙي تو زندگي.



اڄ صبح نيرن تي ڀٽ مون کان پڇيو:  
”بابا سائين روز جي هڙتال چو؟“  
مرڪي چيم: ”ملڪي معيشت اي بچا!  
حد کان وڌ تي پئي آهي خوشحال جو!“



هُن وارو هر هڪ لفظ مون کي درد جو نوحو لڳو  
هُو مسافر اندران گُجه، ٻاهران ڪجهه پيو لڳو  
گڏجندي، کلندي هو پنهنجا لڙڪ پڻ اُگهندو رهيو.  
خاڪ هيٺان چڻ دٻيل هو چرڪندڙ تانڊو لڳو.





رات کي ڪنهن سمي نيٺ ڪٿو به آ،  
 باڪ پهچي پئي، ڄاڻ ٿيو سوجهرو  
 هن هيڏي پاٽ تي هيانءَ نه هارج پرين!  
 جُهد جاري رهي، حوصلو حوصلو.

✽

تو عجب ڍنگ سان نهاريو راهه تي،  
 اوچتو چڻڪار ٿيا شاهراهه تي،  
 سوڪهڙن ۾ ساوڪون ڦٽنديون رهيون،  
 غنچا غنچا مھڪيا، اُجڙيل واھه تي.

✽

|        |      |     |           |
|--------|------|-----|-----------|
| ڪڏهن   | جاڳي | ٿي  | تنھائي،   |
| ڪڏهن   | ننڊ  | پئي | اڪيلائي،  |
| پالڪپڻ | جان  |     | حُڪمراني، |
| ڪيڏي   | عرصي | کان | پوءِ آئي. |

✽

هن بي خلوص دَورَ ۾ ايڏي خلوص سان،  
 ”تبسم“ ڪي، عجب لوڪ ها، قرضي ڪيون ويا،  
 مروت جي ريت، توڙي جو رائج نه هئي به، ڪي،  
 بي انت مروتون ڪري، گروي ڪيون ويا.

✱

خدارا نه ماڻهن جا آدرش توڙيو  
 نه ڦهلايو هر سو فريبن جا ڦندا،  
 آڱڻ خواب هر ڪنهن جي اکين ۾ آهن،  
 نه پوکيو فضائن ۾ ڪوڪا ۽ ڪنڊا.

✱

هيل هيڏا جو گل ڦل، تڙيا هن وٺي،  
 تون اچين ته پڇان توکان ڪٿ سي رکان،  
 تنهنجي يادن سان دل، هن ۽ دامن سڄو  
 مان ته سپرين! اڳيئي پريون ٿو وتان.

✱



ڪلرائي مٽيءَ وانگي اڪارج سڙيا مزور  
 نسلن کان نسل تائين پيڙيا ويا هجوم  
 او خلقيندڙ! ايئن ڪرڻ جو ڇا ضرور هو،  
 تو ڇا جتائڻ ڪاڻ پئي پيدا ڪيا هجوم؟

✱

من! مهيءَ تي مڪڙيون ٽاڻي ڇا ڪندين،  
 پاڻ ڪي ويتر به ڇاڻي ڇا ڪندين،  
 جنهن جون ٻانهيون، پاوا، سيرون ٿا چڻ،  
 تنهن ڪٽوليءَ ڪي تون واڻي ڇا ڪندين!

✱

رات جو گهر موٽندي، اڌ واٽ تي،  
 اوچتو او مٽ! جو بارش لٿي،  
 تنهنجي چنيءَ جا گل اکر جو ڌوپجي ويا،  
 منهنجي پيڙا نه مينهن، نه ڪو ماڻهن گئي.

✱

جيڪو ماحول گهريل هو اهو ماحول هئي دنيا،  
 سارو گچ، گورائين وارو چوڪو چوبل هئي دنيا،  
 هن کان بدتر ڀلا ڪهڙو ڪو مڪروھ دور ٻيو ايندو  
 مڪتي! تولا۽ موافق ۽ ڏاڍي معقول هئي دنيا.



عاشقيءَ جي سانگي ڪنهن دفعي نڪتس بازار ۾،  
 موتيس جو گهر ته ڪانڌين لاثو مزار ۾،  
 جيئڻ جو سو ئي پهر رهيو ياد عمر کي،  
 جت عاشقيءَ جي سين هنئي هئي نهار ۾.



چور نه پر چڪچور ڪري ويا سارا عيد جا سڀنا،  
 ڪوهين اکين کان ڏور ڪري ويا، سارا عيد جا سڀنا،  
 هو ته هيا ئي ڦورو آيا، محل بڻائي ويا پنهنجا،  
 جهوپين جا پر جهور ڪري ويا، سارا عيد جا سڀنا.





شاعر ناهين جو سمجھين تون، سانجھين جا سرمگين پاڇا،  
رائي جا رَمَل چاهين ۽ چاهي گوڏول جي پاشا،  
تارن، سيارن، اونھارن جون آڏيون ڪيئن ٿيون پيون ڀڙڪن،  
تون ڇا ڄاڻين پاتالن ۽ گُڦا جي ھول جي پاشا.

✱

محبت جي نڪارن لاءِ سنوارن ۽ سينگارن لاءِ،  
ڇڪيل ڇاڪن سان چونڪن تي به ڇيچلائڻ ضروري آ.  
ضروري آ ته ڪڪ پن تي وفا جا واعدا لکجن،  
پوءِ تن کي پڻ پاڪاين سان، پڙهي پاڙڻ ضروري آ.

✱

دردن جي رهيا آڏو دردن جا قافلا  
جهڙا صبح جو تهڙا سانجھين جا قافلا،  
سُورن کان ڪا وڻي نه ملي، سر زمين کي!  
صدين کان وڻي ساڳيا، آنڌين جا قافلا.

✱

مون کي عشق جو گلاب، ايئن نه اوچتي وڻيو  
ڪنهن قلم هنيو غونچ ڦٽو غنچءَ جان بڻيو  
حيران ٿي نه پُڄ ته ڪيئن مرجھائجي ويو  
باغبان جون بي ٽيانيون، ازخود ٿوروئي ڇڻيو.

✱

هليو پئي رات تي ويءَ تي، ليڪو اربن ۽ ڪربن جو  
چيم: ”هن کي، چري! تنهنجو چو پتجي وات ويو آهي؟  
اٿي ڪر بند تي ويءَ کي، ڪٿي ڏي قلم ۽ ڪاڳر،  
ڪيئون ليڪو ته ڇا ڪاڌو ڇا گنديءَ ۾ بچيو آهي!“



اوهان خوشبوئن کي جهليو هو تڏهن به،  
اوهان جو اسان کي ڏيئي ڏس ڇڏيائون،  
او سائين! ڀلا ڪوئي روڪي سگهيو آ،  
ڪڏهن چيٽ، ٻارن، گلن جون هوائون.



بي انت پاتالن جي اونهائين جو سُنهن،  
هي بي ضميرين جو بار تنهن کان پست آ،  
ها پر تڏهن، جڏهن وزن محسوس ٿو ڪجي،  
ڪنهن جيت، جانور جيان، نه ته سڀ درست آ.





لوڪن جي چھري جيان درد بہ چھرا ٿو گھري،  
 مون وارو شغل بہ وجدن جي لئ سھرا ٿو گھري،  
 چھرا تہ خود نمائون زور سان ڪسي ٿا وٺن،  
 درد ڪيئن ڪنھن کي چوي، هو بہ اوهيرا ٿو گھري

✱

چنڊ اڃ ايئن پئي چمڪيو سڄي هيوسٽن جي مٿان،  
 جڙ تہ پري زادين ٽڪا پاتا جبينن جي مٿان،  
 شاديءَ رات وانگيان ڊائون ٿائون جا بلب ٿي پريا،  
 رات جي چپ ۾ بہ ڪئي شادمانا رستن جي مٿان.

✱

سونھن جي ندي ٽپي، صديون تري ويو ھان،  
 ھڪ جوڙ ڇا، مان پنھنجا سڀ جنم اڪري ويو ھان،  
 پروانہ گھور ٿيا پئي، منظر ۾ جڳ مڱن ھو،  
 مان پنھنجو جنون ٿاڻي، شعلن ۾ پري ويو ھان.

✱

جيڪو ماحول گهريو هو سوئي ماحول هئي دنيا،  
 ڪوڙائيءَ، ڪُٽ، ڪڇ وارو چوڪو چوپول هئي دنيا،  
 ڪنهن ٻئي ڪلجڳ ۾، ڪيئن سُقراط ايڏو مانُ پائي ها،  
 وهسڻ، وه واپرائڻ لاءِ، لاشڪ معقول هئي دنيا.



تنهنجا، دنيا جا ۽ پڻ ڪيڏا وار آسمان جا،  
 هيڪل پيو نپايان وهنوار آسمان جا،  
 گل غوڻج زندگيءَ جا، آنڌيون پيون ٿيون چاڻن،  
 مان پوءِ به ڪين دانهيان، اي پار آسمان جا.



ڪوپهر يا هنن کي مان پل چوان، ڪجهه چئڻي، ته کيس ڇا چوان،  
 ڪوئي گل غزل يا جل چوان، چئڻي ته کيس مان ڇا چوان؟  
 سياندي واري سانجهه يا حيات اک جي چنپ آ،  
 ڪا دڳن جي دزيا جبل چوان! چئڻي ته کيس مان ڇا چوان؟





هي ڪهڙي فضا؟ هت بڻيو لڪڻ پڙهڻ گناهه،  
 پڙهڻ کان پوءِ ٿيو گهوڙا! پُرجهڻ وڌو گناهه،  
 سامراجي تسلطن جي ٽهليل پنجوڙ ۾،  
 اي لوچ! طئي ٿيو سوچ جو سرجڻ وڌو گناهه.

✱

سمند جيڏيون سڌون اگر سينن ۾ سانيجن،  
 آسمان جيڏيون توڳلور تنهن وقت تائين،  
 ”تبسم“ سوگها سچائين سڀين، سڙهه سنڀالجن،  
 بيشڪ ٻي پار ڪاهجن، ٻيڙا سنڀاهجن.

✱

مانوس ٿجي جنهن سان، تنهن کي قيد آچجن،  
 سا \* ڪج روش ٿي، چاهتون ڪڙولي پوءِ ڪجن،  
 پنڇيءَ يا پريم سان، سو سڀاءِ عيب ليکبو،  
 جنهن ساهه سان انس ساهجي، زندان به ساهجن.

✱

\* ڪج، روش ڏنگائي: بي وفائي

دنيا جي راهداريءَ ۾ هن رهه گذر تان ويندي جهت کن سراءِ ۾ ترسي،  
جهت کن وارا مسافر! سا سراءِ سنوار بدران، ويتر ويران گرین تو  
جنت نظير جڳ کي، اي بدنصيب ماڻهو! چنڊ جي مفاد خاطر،  
جهنم بڻائين ٿو پَر، سوچجانءِ صدين تائين، نسلن ۾ گچ پرين ٿو.

✱

هوائون همسفر منهنجي، گهٽائون هم رڪاب آهن،  
سانجهيءَ واري سمي جا پل، سنپارن جا رباب آهن،  
ستارن جي سرن وانگيان، وڃن ٿيون ڌڙڪن منهنجون،  
خاموشين جو سناتو آ، نگاهون نيم خواب آهن.

✱

سمونڊ، سوچون، خيال ها تنهنجا،  
ڪيڏا مشغول سال ها منهنجا،  
هجر جي وندر منجهه گذري وئي،  
عمر تي، ڇا ته پال ها تنهنجا.

✱

هاڻي ماضيءَ جي يادن جو  
بتيلو ساڻ جالي ٿو  
جتي طوفان ورائن ٿا،  
اتي خود سڙه سنپالي ٿو.

✱



## شعر

عشق جون "تبسم"، آڏيون مانجهيون، سانجهه سویرا بسم الله،  
رند، پنڌ، راهون، آهون، دانهون، پاهڻ پیرا بسم الله،  
برپت، پاڻا، پار پڇاڻا، واند نه ویرا بسم الله،  
ریهان، کیهان، سک نه صریحان، برهه بسیرا بسم الله.



تنهنجو اونهاهين سفر ۾ تانڊاڻو اڏي توکي سوجهرن جو گس ڏئي ٿو  
اي اياڻا همسفر! تون ايئن چوڻو پانئين، توکي تانڊاڻو گس ڏئي ٿو.



محرومين وارا درد کنيون، هڪ شخص بيٺي پئي ٻاڏايو  
اي کاش! قضا کان اڳ مون کي، ڪو نينهن ٺهوڙي ها جيڪر.



چاڻو به شاعر اڻو سوچون به ساڳي جُڙ جون، رَويا به تنهن نسل جا،  
منصف! اڏي ڪٽي جا، اعمال ناما پڻ شل، پٽ شاهه وٽان ٿي پهچن.



لاشَن ڪي ايتي هوم ۾ ڇڏيون هليو ويو  
تدفين جو وقت ڪاٿي هو مصروف لوڳ ڪي



هيءَ عمر تہ هن جڳت جي وهنوار ۾ وئي،  
شاعريءَ لاءِ رَب! مان هڪ نئين جنم جو منگتو.



هڪ امتحان هئي زندگي، ڪيئن ۽ ڪٿي ڪٿي،  
اي همعصر نه پڇ! ته ڪيئن اُڪاري پُلصراط



دنيا جي احسانن جو ايڏو بارُ ٿم اي محسن،  
تنهنجي وصال وارو شايد ڪجهه ٿورو.





طوفان ۾ ڪنارو ته ڇا تختو به يانصيب،  
پر جي ڪائي آڌار ملي ٿي ته يانصيب.  
\*

منهنجي وجود واريءَ بي انت گهري ڍنڍ جو  
پهرئينءَ ٽپيءَ سان توڙيا! ڪيئن جڙ لهي ويو آن!  
\*

شمشان گهاٽ ڏي ڪلهه ارڻيءَ سان لوڪ پهتو  
پر لوڪ پڌاري ويو احساس ماڻهپي جو  
\*

پر ٿي هو جو دنيا ۾ پر ڇو پر رڪندو هو  
سوئي ناهي رهيو باقي پر ڇا پر رڪجي  
\*

پهرن جا پهر ڪڏهن پن چڙ ڪي ڏسندو هُس مان،  
اڄ مان چڙهي رهيو هان، پن چڙ ڏسي رهي آ.

✱

هڪ پهر مان صديون ڪٿي پيو پهر تو ڦٽي،  
هن زندگيءَ جي اينگهه، ڪيڏو چيچلائي پئي.

✱

ڪنڀ ۾ نه ڌوئ، نه سٿج هاڻي ڪڙ يا گهاٽ تي،  
شايد هي پويون ڌوپ ٿئي، منهنجي وجود جو.

✱

الائي چو اُڪيليندي، چو هٿ جا سٺ منجهيا آهن،  
اوهان جي هن ۾ ڪٿ مون لاءِ، مٺا ميراڻ آئي ڇا؟

✱



رات جو پھر آ، خوابن جي مهل آ سائڻ،  
پنهنجي حسين تصور جي چُني رکُ مون تي.



اي فنا! پنهنجي تسلسل جي بقائن لاءِ رڳو  
مون کي ماڻهين جي گرائين ۾ رکيون ويئي آن.



منهنجين گم شدگين جي خبرن ۾  
تنهنجين بي توجهين جو هٿ آهي.



هِنَ جي ڪمري ۾ ڪل نُور جا عنصر اُڀريا،  
هن جي پنٻڻين ۾ ننڊَ مَحو خوابُ ٿيڻي آ.



تنهنجي هن جهان جون محبتون، ساريون لُٽي ڇڏيم،  
رَب! محبتن يا جڳ جي نين سرحدن تي سوچ.



تنهنجي نانءَ زندگيءَ جون جيڪي بهارون ماڻيم،  
باقي به جي بچن ٿيون، اڳواٽ تنهنجي نالي.



هن رُخ جون جُهريل ريكائون، تجربن سان ڀريل آهن،  
ساميءَ جي واندڪائين ۾، سٽاڻا جڳ جهانن کي.



منهنجي شاعريءَ جون رمزون، منهنجن ته سمجهيون ليڪن،  
تنهنجي دل جو بغض توکي محروم رکيون آيو.





توڪي مُباحُ، تون جي ڪنهن ڪُنَ ۾ ڇڏين مون کي،  
 او سکاڻا! سُنهن ٿئي منهنجن سانگين کي تڙ رسائج.



اوهان جي، منهنجي ڳوندَ جو نه شايد انت آ سائين،  
 سندس هر دل ۾ واسو آ، هي ڪوئي سنت آ سائين.



مان ڪنهن جو تسلسل هان، ڪير ڪنهن جو تسلسل آ،  
 سوچيندي حيرانين ۾، جيون وهامجن ٿا.



حادثن کي سينو آچي حادثن کان سينو وانجهيان،  
 اي حياتِ! توڪي ڪهڙو هن پهر ۾ لڄائيان.



توڪي بي وفا چوان نه چوان، ڪشمڪش رهي.  
ان دوران آجل پهچي چيو: ”مان وفا ڪيان؟“



مان چو الائي اڪثر راتين جي سوجهرن ۾  
پنهنجا سڀ سناڻا ويڙهي، ساميءَ ۾ سوگهو ٿيان ٿو.



اي سنڌ! تنهنجي پرواني ڪي، هن مرد مٿير يگاني ڪي،  
هن پُونءِ جو هر هڪ متوالو اڄ سُرخ سلامي اڀري ٿو.



پنهنجين سوچن جي هاڻي تن ديارن تي پڳل آهيان،  
چون ٿا، هِت نه ٿو ٿئي ڪو ڏکڻ، اوڀر اُتر ڪوئي.





پوپٽ، پنيوريون، پونرا، سنگتي ٿي پوندءِ صاحب!  
 غنچن، ولين، وٽن کي، پٽرن ۾ پٽاري ڏس.  
 (وٽڪاريءَ جي عالمي ڏينهن تي)



شاديءَ جي شادمانن ۾ پنهن نيشن جا دروازا،  
 آجياڻن جون ڳليون ٽاڻي، اوهان لاءِ منتظر هوندا.



ڪيڏين نه فرحتن مان ڪٽجي پئي حيات،  
 ڪنهن تي نه ڪا ميار نه ڪو رنج وقت جو.



شام اڄ معمول کان زياده ميرانجهي ٿي لڳي،  
 زندگيءَ جو ڏنڌ شايد، تار ٿيندو ٿو وڃي.



اي زمانا توکي بيان ڪندي  
 پاڻ داستان ٿي پيو آهيان.  
 \*

سنگهرن کي ڪيف جي ڪهڙي خبر،  
 سرڪشين کي ڪيئن نه اُتساهين پيا.  
 \*

مون ۾ مَنَ تون اِيئن،  
 سڀ ۾ موتي جيئن.  
 \*

تم اُڏاس اُپ جي تارن ۾ سرد رات،  
 بي انت فاصلن ۾ مسافر رُلي پيو.  
 \*



جڏهن مان پنهنجي هستيءَ جي، معمن ۾ منجهيل آهيان،  
تڏهن تنهنجن مونجهارن جو مان ڪهڙو راهبر ٿيندس.



تنهنجي حاصل جا سڀ درجا، پڙهي ان درجي تي پهتس،  
جو مٿس درجي به درجي تو ڪو در جو سڱ ڪري سمجهيو.



جنهن پنڌ تي چل ٿي ٿڪجي پئون، تون اڳتي وڪ ڪنيون ويجهان،  
هن پئون جو نسل آن شاعر! تولد آسروندو هوندس.



اي رات! تون پنهنجا نانگ ڪٽي، ٽپڻ ۾ سوگها ڪر هاڻي،  
هن باڪ جي سرحد کان اڳتي، حد ڏينهن جي بگهڙن جي آهي.



محرومين وارا درد ڪنئون، هڪ شخص بيٺي پئي پاڏايو  
 اي ڪاش! قضا کان اڳ مون کي، ڪو نيٺن ٺڪاري ها جيڪر!

✱

ڪڏهن ڪڏهن مان سوچيندو هُئس، هيٺ ٿو پيرو ڪيئن ٿيندو آ،  
 اڄ تو جيئن وداع ڪيو پئي، سمجھي ورتم، هيئن ٿيندو آ،

✱

ساري رات تو سان خواب ۾ ملڻ جون خواهشيون،  
 ايئن رهيون جيئن ٻار کي چنڊ سان گڏڻ جون خواهشيون.

✱

حسين ننگر جي واديءَ تي، ڪارونجهر جو وڇيل دامن،  
 صدين کان روز جت سانجهيون، سوئيتن ساڻ سڏڪن ٿيون.

✱



شيشن جي ڪاريگر ڪي، شيشن چيو خدا را!  
تون تڙ لاءِ ڇا به ٺاهين، هڪ دل نه ٺاهجانءِ.



هيءَ زندگيءَ جو رڻ به انوکو آ، جنهن جي جهاڳ،  
پيرن جي بدران پاڇا ۽ پل پيا ڪندا هلن.



دائم وفا جي واٽ تي ثابت قدم رهي،  
وَر وَر وجود ساڻ نئون عقد پاڙجي.



هن ذات جي جهان ۾ ڪنهن ابديت جي ڪاڻ،  
مڱڻي ڪي ڇڻ ته ازل واري ڏن سڪي وئي.



صد آفرين اي زندگي! جو هر پساھ سين،  
ثابت قدم رهڻ جي توفيق پئي ڏئين.



هڪ گھور سارِ عشق ڪيئن پيوست ٿا ڪيو  
ان ڪرشماتي ديد جو شجرو ته باسجيو.



اوهان جت اسان کي ڇڏيو فاصلن ۾  
اسان پنڌ اُتان خود پلاڻيا وڳن ۾



ڪجهه ته پنهنجو به هيو چوڪو رنگ منظر کي،  
اوهان جي پُڄڻ کيس، رهندو لازوال ڪيو.





اي رب! جهان کي ڪيڏا فرعون وري آيا،  
دنيا ۾ عبرتن جو وري ڳال پيو شايد.



ڪجهه نسب جو ڪجهه خلق خداوند جو احترام  
فُقراڻي چوغي منجهه مطمئن رهي حيات.



ڪڏهن به اعتدال جو قائل نه رهيو عشق  
آڪاش تي عروج ۽ پاتال ۾ زوال.



اڀ-تار مينارن تي واضح جواب آهن،  
اي قوما زوالن جا ڪنهن کان نه سبب پڇجانءِ.



پالو تي پيهر ٻاجھ ڀريون ڪريون ته قطارينديون، ليڪن!  
مينهن ۾ مارن کي پڇاريندڙ مارئي ۽ ڀٽائي ڪٿان ايندا؟



جيڪو ڀتين تي لکيل هو سو مجني پئي پڙهيو بيٺي،  
اي مستانا! لاهيل ٿئي محبت، ريءَ جند پيئي.



اي تنهائيو! نه دل لاهيو هاڙهي پاڻ پوءِ به هونداسين،  
فرق هڪ ڪمري ۽ مَس ڪو قبر جي ماڀ جو بيهندو.



جڏهن به سونهن پڇاري، تنهنجو ورد جند مان نڪتو  
پنهنجي روح کي پوءِ ڄاڻ، تنهنجي پوئلڳن مان آهي.





ڪنهن ويلَ، مَنَ، آويل يا سويل تون اچين،  
آدر لئه ٻئي اڪيون ڪٽي، دڳ تي رکي ڇڏيم.



تنهنجي سازن وارا سارا سڀتڪ سڏڪن ٿا،  
تو ريءَ ڪير وٺي جا گڏ تان گيت آلاپيندو.  
(صادق فقير جي مرتئي تي)



تنهنجي اڳيان جي لڙڪ ڪريا، رائگان نه ويا،  
تو ڳوڙها خود اگهيا، منهنجو سڏڪ سڦل بڻيو.



ڪنهن سوچيو ئي نه هو ته ڪي ڳوٺن جا مزاج،  
ڪي ائين بدلجي ويندا جو سوچڻ عجب لڳو.



ڪن ڦاڙ ناٿ ۽ پڻ تن جا گرو گسن تي،  
هنگلاج واري خواهش، مشڪل فقير ماڻي

✽

موقعا موقعن سان ملائي هيءَ ڄمار ڪٿي؟  
رسيون، رسيُن سان ڳنڍي مس درياھ پار ڪيو

✽

دنيا جي سرحدن تي باهه ٻرندڙ جنگ جا سورج!  
تون نرندين، يا وسامڻ لاءِ اڃان توکي صديون گهرجن؟

✽

آڏين جو منصفن منجهان بدروح اٿي پڳا،  
بي روح ڪري ويا سڄي انسان ذات کي

✽

توڙ تي ڪنهن سان ڪير هليو آ؟ \* ڪوٺتو نه ڪنهن سان ڪوڙ،  
مورڪ! سوچي مِيخُون هڻ تون، چنڊ نه محڪم جوڙ.

✽

\* ڪوٺتو: ڪُل



جنهن پنڌ تي شل ٿي ٽڪجي پئون، تون اڳتي وڪ ڪنيون وڃجان،  
تون پونءِ جو نسل آن شاعر! تو لاءِ آسروندو رهندس.

✽

جڏهن محبت جي ٻنين ۾ چريائپ ڦوه ڦٽندي هئي،  
تڏهن ليليٰ جو مجنون، مان، پنهنجي دنگئي هٿاسين.

✽

ڏينهن جون آڱريون ويون ڪولينديون ورق ورق،  
ڊائري نه پوري ٿي، مگر جنبش ڇڏي وئي.

✽

ڪنڀر کي چئو ته وٽس ڇانو ڇپر ئي ڪونهي،  
تو جنهن رولاڪ جو گهر چونڊي جلائڻ ٿي گهريو.

✽

آيل! ڏک پاڪ دامن هن، ۽ سُڪ سوداگريون آهن،  
پوري من کي نه ڀنڀلائڻ، بازارن جي بڪيڙن ۾.

✽

✽ ڀنڀلائڻ: حرص ۽ لالچ ۾ اچڻ

## اردو اشعار

رشتوں کے فریبوں سے مانوس نہ ہو پائے،  
چپکے سے عدم اوڑھا، خاموش چل دئے ہم۔

\*

اب کے شہر سے زیادہ ہجرت گزار پہنچے،  
برسوں کے بعد عید پر گاؤں کی مٹی مہکی۔

\*

دل کی ہولناک تنہائیوں میں جا رہا ہوں میں  
میرے عدم کو کہنا کہ وہیں سے لے لے لے۔

\*

رشتوں کے فریبوں سے۔ مانوس نہ ہو پائے،  
چپکے سے عدم اوڑھا، خاموش چل دئے ہم۔

\*



اے عمرِ رَفِنگانِ نہ مجھے دیکھ رشک سے،  
تیرے حصے کے لمحے، تجھے سونپ چکا ہوں۔

\*

وہ تو درستی تھی تیری گلی کو لائی،  
ورنہ دانستہ کرے دار کون آتا ہے۔

\*

شب خوں کے بعد ویشوں کے اولے پڑینگے  
بستی پہ اب کے درد کے بگولے جھڑینگے،  
غربت نے وا گزاری کی ٹھانی ہے تبسم،  
ہوشیار! اے امیرِ شہر، گولے پڑینگے۔

\*

دریا تھا خود، یا اس کی نگاہیں تھیں موجزن،  
میری زندگی ابھرنے، اترنے میں ڈھل گئی۔

\*

## مرڪ پبليڪيشن ڪراچي پاران شاعري جا ڇپيل بهترين ڪتاب

|                          |                                        |                         |                                            |
|--------------------------|----------------------------------------|-------------------------|--------------------------------------------|
| سڪندر ھاڙھو              | مينهن ڪڙيون                            | استاد پيرل قمبر         | رھيل چار ڳوڙھا                             |
| مرتب: سڪندر ھاڙھو        | روشنی جا رنگ <small>مذھب شاعري</small> | بشير سيمائي             | ريزا ريزا روح اسان جو                      |
| منور علي منور ڪيھر       | سنيھو سچ جو                            | آثم ناٿن شاهي           | سپنا منھنجي ساھ جا                         |
| وريام فقير شيخ           | ديوان وريام فقير                       | مرتب: ذوالفقار گاڏھي    | ڪربلا کان ڪربلا تائين                      |
| سگھڙ وريام فقير          | نينهن نجات نعت صفات                    | سرمد چانڊيو             | آرسيءَ جا عڪس                              |
| عبد سنڌي                 | آسرا جاڳي پيا                          | اقبال شاهين             | اعتراض                                     |
| عبد سنڌي                 | الف الڪ من ۾                           | بيخود بلوچ              | سونھن جو رد عمل                            |
| آڪاش ميراڻي              | لھر لھر خوشبو                          | مرتب: رحمت پيرزادو      | ھوا جو رنگ ناسي آ،                         |
| اکبر ڪرل/مرتب: نادر داھو | نظم جدائي جا                           | رحمت پيرزادو            | عشق جي عنايت                               |
| عاجز عاشق تنيو           | جھونڪو ھوا جو آھيان                    | سگھڙ علي گوھر وڳڻ       | آزاديءَ جي عشق ۾                           |
| تائير ناٿن شاهي          | محببتون پيالائ پٿر مانا                | مرتب: ڊاڪٽر جمال چانڊيو | ساجاھ جا سرچشما (پٽائي جا بيت) سعيد چانڊيو |
| مرتب: ذوالفقار گاڏھي     | ڪنھن موڙ تي ملنداسين                   | ناشاد رشيد سنڌي         | ڳوڙھو ڳوڙھو سوڳ ۾                          |
| عظيم جلباڻي              | ڪورونا جنگ جھڙي آ                      | انجم قاضي               | اوجاڳن جا عڪس                              |
| وحيد محسن                | وفائن ۾ فڳاءُ آ                        | انجم قاضي               | احساسن جو ديس (36 شاعر)                    |
| آصف اصغر پند             | ڪارو جھر تي مور                        | مرتب: انجم قاضي         | دردن ڦولاريا ڦول                           |
| سليم چانڊيو              | قلبي فڪر                               | وفا صالح راجپر          | ادب آب حيات                                |
| قاضي غلام مصطفيٰ         | اڪيون آرسيون                           | مرتب: بلال تبسم         | درد نگر جا ماڻھو                           |
| محمد علي مفتون           | رقص پراڻو آھيان                        | عاجز غلام رسول          | احساس عاشقيءَ جو                           |
| سميڙ: ذوالفقار گاڏھي     | برڪا بوند بھار جي (16 شاعر)            | ڪوڙل قربدار             | نرالا نوان نينھن                           |
| حسن مجتبيٰ               | نئون نئون مڌ (16 شاعر)                 | ايسر ڏاھري              | ڏک کي ڏک آ                                 |
| مرتب: مرتضيٰ لغاري       | وھيڙي جا رتا گل (17 شاعر)              | وسيم گبول               | ملندون نيٺ پنھل                            |
| مرتب: مرتضيٰ لغاري       |                                        | ”درد“ هوش محمد ابرو     |                                            |

|                                               |                      |              |                       |
|-----------------------------------------------|----------------------|--------------|-----------------------|
| شاهدہ ڪوڪر                                    | آھين تون ھن پار      | سلطان وقاصي  | زندگي                 |
| ارشاد سومرو                                   | سنڌ سموري گھاييل ڇو؟ | منور سلطانہ  | ڳولا                  |
| شبانہ عالماڻي                                 | آڪاس آ اکين ۾        | خالدہ نسرين  | پيڙا جي پاتار ۾       |
| شبانہ عالماڻي                                 | گيت گونگا نہ ٿيا     | خالدہ نسرين  | چنڊ مٿي آڪاس          |
| شبانہ عالماڻي                                 | روشنی آھي حسين       | خالدہ نسرين  | ديوان نسرين           |
| شبانہ نواز                                    | وفائون ماڻھو ٿي ويون | فرزانا شاھين | پھڻ پير پتون ڪيا      |
| نسرين الطاف                                   | رات وھامي ٿي         | فرزانا شاھين | نينھن جو نوحو         |
| ڪونج قطارون ذات جون <small>مذھب شاعري</small> | ڪونج قطارون ذات جون  | بيبا مسرور   | تون ٿي منھنجو محور آن |
| جميلا علي                                     | قلم مان ڪريل لڙڪ     | شاهدہ ڪوڪر   | هانءُ ھاريو متان      |





سائين عبدالغفار ”تبسم“ جي شاعريءَ تي لکڻ وقت سوچڻ لڳس ته شاعري تخيل يا آرٽ جو اصل محرڪ ڇا آهي؟ انساني خيالن جو اصل محرڪ ڇا ٿي سگهي ٿو؟  
 هونئن ته سڄي ڪائنات پراسرار آهي پر جڏهن ڪان انساني سماج اڏيو آهي ۽ تهذيب جي ترڪيب سبب آرٽ جو جنم ٿيو آهي، تڏهن ڪان ڪائنات ۽ فطرت پنهنجي زمان مڪان سميت هر منظر ۽ مظهر ۾ منجند ٿي، تهائين وڌيڪ پراسرار ثابت ٿي آهي. فطرت يا ڪائنات توڙي زمان ۽ مڪان جي منجند ٿيڻ مان مراد سيڪنڊ اميج جي ئي آهي، جيڪو فقط ۽ فقط آرٽ جي مروهون - منت شاعريءَ ۾ مصوريءَ ۾ راڳ رقص ۾ ساز آواز ۾ نثر نظم ۾ يا فن ۽ جماليات جي ڪنهن به پهلو ۽ پرتوي ۾ جڏهن اهو انساني تصورات جو جذبن ۽ احساسن جو تجرباتي ۽ مشاهدي سيڪنڊ اميج هڪ ڀيرو آرٽ ۾ محفوظ ٿي وڃي ٿو، تڏهن ڪائنات فطرت يا زمان ۽ مڪان سچ پچ ته منجند ٿي وڃن ٿا.

سائين ”تبسم“ جي شاعري دراصل عوامي شاعري آهي جا عوامي احساسن جذبن ۽ خيالن جو جمالياتي مظهر آهي. جنهن جي تجرباتي ۽ مشاهدي پرواز به عوامي آهي ۽ ان تخيل جي تاثير به عوامي آهي. ۽ انهيءَ تخيل جي ٻولي به عوامي آهي. عوامي شاعري ڪنهن به قومي سماج جي اجتماعي لاشعور جو سگهارو جمالياتي شعور هوندي آهي.

جا پنهنجي عوامي تهذيبي ماضيءَ جي ڪڙيءَ کي ڪڙيءَ سان ملائي پنهنجي حال جي تخليقي اُٿت ڪندي آهي. لاريپ سائين ”تبسم“ جي شاعري اهڙي ئي شاعري آهي، جنهن ۾ اها سگهه آهي ته هو عوامي مڃتا ماڻي سگهي ۽ عوامي امنگن جي ترجمان ثابت ٿئي.

پروفيسر ساجد سومرو

جنوري 2023 ع

ISBN 978-627-7688-06-6

Rs.500/-



9 786277 688066





## سوره سنڌي ادب



صاحب خان سوره ميرائي

Cell No: 0344 3919786

0300 3404488